

● విజయవంతమైన విద్యుత్ కార్మికుల పోరాటం ● జూనియర్ డాక్టర్ల సమ్మె

కార్మికలోకం

జనవరి 2004

మాసపత్రిక

వెల రు.5



నూతన సంవత్సర శుభాకాంక్షలు



**పోరాటాలను ఉధృతం చేద్దాం !
హక్కులను రక్షించుకుందాం !!**

వి.పి.టి.యు. 11వ మహాసభ పిలుపు





నూతన సంవత్సర శుభాకాంక్షలతో...



శ్రీ టి. వికాస్ రాజ్
ఆదిలాబాద్ జిల్లా కలెక్టర్



డి. సాయిలు గారు
C.E.O.



జిల్లాలో యువతను జాగృతి చేసేందుకు జిల్లా కలెక్టర్ శ్రీ వికాస్ రాజ్ గారి ఆమోదంతో ప్రత్యేక కార్యాచరణ ప్రణాళికను ఏర్పాటు చేయడం జరిగింది. ఇందులో భాగంగా జిల్లా వ్యాప్తంగా ప్రతి మండలంలో యువచైతన్య సదస్సులు నిర్వహించడం జరుగుతుంది. ప్రతి మండలానికి ఒకటి చొప్పున బస్ షెల్టర్ నిర్మాణానికి కనీసం 8వేల ఆర్థిక సహాయం అందజేయడం జరుగుతుంది. మిగిలిన పనులు యువజన సంఘాల సభ్యులు శ్రమదానంతో పూర్తి చేయాల్సి ఉంటుంది.

ప్రభుత్వ సంక్షేమ కార్యక్రమంలో చురుకుగా పాల్గొంటున్న యువజన సంఘాల వారికి సాఫ్ట్వేర్ కిట్స్ పంపిణీ, ఆసక్తి గల యువకులకు ఆర్ట్స్ లో భర్తీ కోసం ఉచిత అవగాహన శిక్షణ, మరియు సాహసోపేతమైన అంశాల్లో ఉచిత శిక్షణ, ప్రతిపటా 5 యువజన సంఘాలకు భవన నిర్మాణ నిమిత్తం 20 వేల ఆర్థిక సహాయం.

రాష్ట్రంలో ఎక్కడలేనివిధంగా జిల్లాలో శక్తి సామర్థ్యాలు కలిగి నిస్వార్థంగా సేవలందించే యువకులతో విపత్తు నివారణ యవసేన ఏర్పాటు. జిల్లాలో యువత అభివృద్ధికి నిరంతర కృషి చేస్తూ వారిని మరింత జాగృతిపరుస్తున్న జిల్లా కలెక్టర్ టి.వికాస్ రాజ్, జి.సి.ముక్తేశ్వరరావు, పి.డి., యస్.శ్రీనివాస్, డి.సాయిలు, సి.ఇ.ఓ., గార్లకు ప్రత్యేకమైన ధన్యవాదములు తెలియజేస్తున్నాము.



యువచైతన్యం ముగింపు వేడుకల్లో భాగంగా కోస్తా గ్రామంలో వ్యక్తిగత మరుగుదొడ్లను నిర్మించిన అరుణోదయ యువజన సంఘము వారికి జ్ఞాపికను అందజేస్తున్న జిల్లా కలెక్టర్ శ్రీ టి. వికాస్ రాజ్



సి.యం.ఇ.వై.

సి.యం.ఇ.వై. కార్యక్రమము 1996 సంవత్సరములో నిరుద్యోగులైన యువకులకు గ్రూపుల రూపంలో ప్రారంభమైనది. దీనిలో భాగంగా ఇంత వరకు మంజూరి చేసిన ఋణముల వివరములు :

క్రమ సంఖ్య	సంవత్సరము	భౌతిక	ఆర్థిక (లక్షలు)	ఉపాధి పొందిన సభ్యుల సంఖ్య
1	2	3	4	5
1.	1996 - 1998	433	305.00	3,469
2.	1998 - 1999	607	353.00	3,642
3.	1999 - 2000	279	290.00	1,436
4.	2002 - 2003	226	452.00	3,390
మొత్తము		1545	1400.00	11,937

దీనిలో భాగంగా 2002 - 2003 సంవత్సరములో ప్రభుత్వ కార్యక్రమములో / పనులు యొక్క వివరములు వీడియో తీయుటకై జిల్లాలో 37 డిజిటల్ వీడియో కెమెరాలు మండలములకు ఒక్కొక్కటి చొప్పున ఇవ్వడము జరిగినది. మరియు ఈ ఆర్థిక సంవత్సరములో (20) రూరల్ సర్వీసు డెలివరీ పాయింట్లు నేలకోల్పుటకు ఆర్థిక సహాయము ఇవ్వబడినది.

శ్రీ నర్సింగ్ రావు

అధ్యక్షులు

శ్రీ డి. నారాయణ

జాయింట్ సెక్రటరీ

ఆదిలాబాద్ జిల్లా యూత్ ఫెడరేషన్

అభివృద్ధి ఎవరికోసం ?

ఇది ముందస్తు ఎన్నికల కాలం. పాలకులు ముఖ్యంగా బిజెపి, తెలుగుదేశం నేతలు 'అభివృద్ధి' రాగం ఆలపిస్తున్నారు. సమాజంలో ఏ కొద్ది మందికో ఉపకరించే అభివృద్ధిని ప్రజలందరి, పురోభివృద్ధిగా చిత్రింపజూస్తున్నారు.

అభివృద్ధి అంటే అంకెలగారడీ కాదు. ప్రజల జీవన ప్రమాణాలు పెరగాలి. విద్య, వైద్యం, ఉపాధి, కూడు, గూడు వగైరా కనీస అవసరాల కల్పనలో అందరికీ సమాన అవకాశాలు ఉండాలి. మానవ వనరులు, ప్రకృతి వనరులు వినియోగించి రాష్ట్ర సమగ్ర అభివృద్ధిని సాధించాలి. కరువు కాటాకాల నుండి ప్రజలను రక్షించాలి.

అభివృద్ధి అంటే : సామాజిక ప్రగతి అత్యున్నత శిఖరాలు అందుకోవటం. శాస్త్ర, సాంకేతిక రంగాలలో సాధించిన ప్రగతి పారిశ్రామిక అభివృద్ధిలో ప్రతిబింబించాలి. ప్రభుత్వ రంగ సంస్థలు - అంటే ప్రజల ఆస్తి అన్నింటా అగ్రగామిగా నిలవాలి. అంతిమంగా ఉత్పత్తి శక్తుల - సమాజంలోని అన్ని రకాల కష్టజీవుల పురోభివృద్ధికి, సంక్షేమానికి దోహదపడాలి. ఇది కార్మికవర్గ దృక్పథం.

'అభివృద్ధి' అనే భావన వర్గ రహితమైనది కాదు. పాలకుల వర్గ దృక్పథాలే అభివృద్ధిని నిర్వచిస్తాయి. పాలకులందరికీ అభివృద్ధికి సంబంధించి తమ సొంత రాజకీయ సైద్ధాంతిక దృక్పథాలున్నాయి.

నేడు కేంద్ర, రాష్ట్ర ప్రభుత్వాలకు ప్రపంచబ్యాంకు రాజకీయ, సైద్ధాంతిక ఆలోచనలే చొదకశక్తి. ఏం చెయ్యాలి? ఏం చెయ్యకూడదో... అన్నీ ప్రపంచబ్యాంకు ఆదేశాలే నిర్ణయిస్తాయి. ఆయా సమాజాలలో ప్రజల అవసరాలు బట్టి ప్రాధాన్యతలు వుండవు. ప్రజలకు, ప్రజలెన్నుకున్న చట్ట సభలకు అందులో జోక్యం చేసుకునే అవకాశం లేదు. ఇది దోపిడి వర్గాల దృక్పథం.

ప్రోగ్రెస్ రిపోర్టు పేర చంద్రబాబు 10 రోజుల పాటు 6 టి.వి. చానల్స్ ను అద్దెకు తీసుకుని నూరిపోస్తున్నదేమిటి? తాను

చేసిన అప్పులన్నింటినీ ప్రాధాన్యతా క్రమంలో ఖర్చు చేశానంటున్నారు. "సెల్ ఫోన్లు, ఎస్.టి.డి. బూత్లు, గ్యాస్ బండలు, ఫ్లైఓవర్లు, సిమెంటు రోడ్లు, హైటెక్ సిటీలు, బయోటెక్, తోలు, వస్త్రాలు, ఔషధాలు, చేనేత వగైరా పార్కులు... తమ అభివృద్ధికి చిహ్నాలుగా ప్రకటించారు. టూరిజం - విదేశీ పర్యాటకులు - అంతర్జాతీయ విమానాశ్రయం, విమానాల జోరు పెరగటం, శిల్పారామం - ఇవన్నీ అభివృద్ధి కాదా అంటున్నారు.

బాబుగారు కీర్తించిన అభివృద్ధి ఎవరికోసం? కొద్ది మంది కాంట్రాక్టర్లు, మంత్రులు, పాలక పక్ష నాయకులు, పారిశ్రామిక వేత్తలు, వీదేశీ పెట్టుబడిదారులు, ఎగుమతి వ్యాపారులు, ఫైనాన్స్ కంపెనీలు, ఐఎఎస్, ఐపిఎస్ స్థాయి ఉన్నత అధికారులు ఈ అభివృద్ధి ఫలాలు పొందారు. వందలు, వేల కోట్ల వరకు ఆస్తులు సంపాదించారు. రు.3కోట్లు విలువైన విదేశీకార్లు, రేస్కోర్సులు, విదేశీ వినిమయ వస్తువులన్నీ వీరి కోసమే.

రాష్ట్ర జనాభాలో 60-70 శాతంగా వున్న గ్రామీణ కష్టజీవులకు, కార్మికులకు ఈ అభివృద్ధిలో వాటా ఎంత? 22 శాతంగా ఉన్న హరిజన, గిరిజన పేదలకు ఒరిగిందేమిటి? 35 లక్షల చదువుకున్న నిరుద్యోగులు పొందిందేమిటి? శుష్కవాగ్దానాలు - శూన్యహస్తాలే. కరువుకాటకాలు, ఆకలి చావులు, ఆత్మహత్యలే.

బాబుగారి జమానాలో క్రొత్తగా ఒక జలవనరుల ప్రాజెక్టు లేదు. ప్రభుత్వపరంగా కొత్త విద్యుత్ ఉత్పాదక ప్రాజెక్టు నిర్మించలేదు. వ్యవసాయం, పారిశ్రామిక రంగాలలో క్రొత్త ఉపాధులు లేవు. ఇవి లేకుండా ఆధునికయుగంలో అభివృద్ధికి అర్థం లేదు. ప్రజలను మోసం చేసేందుకు వారిని మభ్యపెట్టి మరోసారి అందలం ఎక్కించుకునే పాలకులు ఈ వాదనలు చేస్తున్నారు. చివరకు మంచినీరు, విద్య, వైద్యం అన్నీ డబ్బు లేని వారికి అందని ద్రాక్షపళ్లయ్యాయి.

మేడిపండు లాంటి ప్రపంచబ్యాంకు అభివృద్ధి ఎజెండాను తిరస్కరించాలి. యావన్ముది ప్రజల అభివృద్ధి అజెండా కోసం పోరాడాలి.

....

మేనేజర్

కాన్స్ట్రక్షన్

యస్.వి.జి. స్ట్రాక్ కేంద్రం, 1-1-60/4, ఆర్టీసీ క్రాస్ రోడ్, ముషీరాబాద్, హైదరాబాద్ - 20.

ఫోన్ : 7624502, 7612474

ఫ్యాక్స్ : 7610128

సంపాదక వర్గం

సర్, సత్యనారాయణ

ఎం.ఎ. గఫూర్, ఎస్. నరయ్య

ఆర్. సుధాధాస్, రోజా

జ్యోతి, టి.యస్.వి. రమణ

ఎడిటర్ : డి. సిద్ధయ్య
మేనేజర్ : పి.రాజారావు

విషయ సూచిక

సంపాదకీయం	1
కవర్ స్టోరీ -	
సిఐటియు 11వ మహాసభలు	4-6
డాక్టర్-డాక్టర్	8
విముక్తి- కథ	10-11
చారిత్రాత్మక కాలినడక	14
డాక్ట్రా పేరుతో టోకరా	15
విద్యుత్ కాంట్రాక్టు కార్మికుల పోరాటం	16-17
సిఐటియు ప్యానల్ విజయం	18
సినిమా	19

జనవరి - 2004

సంపుటి 20


సంచిక 1

విడి ప్రతి వెల : రూ. 5




సం||ర చందా : రూ. 50

శ్రమజీవుల విజ్ఞానాన్ని	
మింగేసిన మనుధర్మం	20-21
ఉద్యమవార్తలు	22-26
సద్దాం చిక్కినా తిరుగుబాటు ఆగదు	27
ముందస్తు మాయాజాలం	28
ప్రజల ఎజెండా కావాలి	29
నిరుద్యోగం	30
గొడ్డుచాకిరి- బెత్తెడు జీతం	32

సాక్షి



వివిధ పత్రికల సౌజన్యంతో





అణు మహర్షి ఎఎస్ రావు

డిసెంబర్ నెల కార్మికలోకం పత్రికలో ఎస్.నర్సింహారెడ్డి రాసిన 'డా. ఎఎస్ రావు అండ్ ఇసిఐఎల్' ప్రొఫైల్ చాలా బాగుంది. నాకు ఎఎస్ రావుగారితో 10 ఏళ్ల అనుబంధం ఉంది. రావుగారి ఆలోచనా సరళి ఎప్పుడూ చిన్న తరగతి ఉద్యోగుల అభివృద్ధి పైనే ఉండేది. ఎం.డిగా ఆయన కార్మికలోకం మరచిపోలేని కార్యక్రమాలు నిర్వహించారు. పబ్లిక్ సెక్టార్ ఎం.డి అనగానే మనకందరికి గుర్తొచ్చేది పెద్ద బంగ్లా, కారు, కుక్క, సెల్ ఫోన్, సెక్యూరిటీ మందీమార్బలంతో హంగామాగా కనిపించే వ్యక్త. కాని ఇసిఐఎల్ సృష్టి కర్త, ప్రత్యక్షంగా, పరోక్షంగా లక్షలాది మంది ప్రజలకు జీవనోపాధి కల్పించిన అన్నదాత డాక్టర్ ఎఎస్ రావు గారు సాదాసీదాగా ఉండి సదా కార్మికుల శ్రేయస్సు కోసమే పని చేసిన కార్మిక బంధువు. పశ్చిమగోదావరి జిల్లా మోగల్లు గ్రామంలో మట్టిని అల్లారి సీతారామరాజు విదేశీపాలకులను తరిమికొట్టడానికి నాంది పలికిన విప్లవకారుడైతే, అదే గ్రామంలో నిరుపేద బ్రాహ్మణ కుటుంబంలో జన్మించిన డాక్టర్ ఎఎస్ రావు స్వయం సమృద్ధి పరిజ్ఞానానికి నాంది పలికి అణువుతో శాంతిసాధన కోసం పోరాడిన అణు విప్లవకారుడు. పరిశ్రమల్లో పని చేసే వారికి పెన్షన్, పిఎఫ్ వంటివి ఉంటాయి. కాని ఇంట్లో పని వారికి కూడా అటువంటి అవకాశం కల్పిస్తూ పని వారి పిల్లల పేరున ఫిక్స్డ్ డిపాజిట్ చేశారు. చనిపోయిన తరువాత తన భౌతికకాయాన్ని దగ్గర్లో ఉన్న విద్యుత్ దహన వాటికలో దహనం చేయాలని వీలునామా రాసుకున్న నిజమైన భౌతిక శాస్త్రవేత్త ఎఎస్ రావు. ఎలక్ట్రికల్ ఇంజనీరు, అసలు సిసలైన సోషలిస్టు. 'మీరు దేవుడు సార్' అని ఎవరైనా వారి పాదాలకు దండం పెడితే, 'నన్ను శిలను చేయకు' అనే వారు.

ఎఎస్ రావుగారి జీవితం చదువుకుంటే గ్రంథం, దాచుకుంటే ఒక గ్రంథాలయం. జనారణ్యంలోనే ఉండి బుషిలా ఆశ్రమ జీవితాన్ని గడిపిన 'అణు మహర్షి' నీకివే మా అశ్రునివాళి.

■ దుర్గుమహంతి మోహనరావు
రచయిత

సౌత్ కమల్ నగర్ , ఇసిఐఎల్ పోస్ట్,
హైదరాబాద్.

పాత బస్తీ అల్లర్లు పెనుసవాల్

హైదరాబాద్ పాతబస్తీలో డిసెంబర్ 6వ తేదీన జరిగిన అల్లర్లు మత సామరస్యానికి మరోమారు సవాల్ విసిరాయి. ఈ అల్లర్లు ఎవరు సృష్టించినా బలైపోయింది మాత్రం అమాయకులు మాత్రమే. శ్రీశైలంలో శివుని దర్శనం కోసం వెళుతున్న నిజామాబాద్ జిల్లా రైతును కూడా అల్లరి మూకలు పొట్టన పెట్టుకున్నాయి. మతోన్మాద మత్తు తలకెక్కిన ఒక కానిస్టేబుల్ తన బాధ్యతను మరచి ఇతర మతాలకు చెందిన వారిపై కాల్పులు జరపడం హేయకరం. ఇది గుజరాత్ అల్లర్లను గుర్తుకు తెస్తున్నది. అక్కడ కూడా మతహింస పెచ్చుమీరినప్పుడు పోలీసులు ఒక వర్గం కొమ్ముకాసి, వేరే మతస్థులపై హత్యాకాండను ప్రోత్సహించారు. హైదరాబాద్ లోనూ గతంలో ఒకసారి ఇదే విధంగా జరిగింది. ప్రజలను రక్షించాల్సిన రక్షక భటులే ఈ విధంగా చేస్తే ఇక సామాన్యులు ఎవరిని ఆశ్రయించాలి. పాత బస్తీలో తరచుగా మతఘర్షణలు చోటుచేసుకోవడం వల్ల సామాన్య ప్రజల్లో భయాందోళనలు రేకెత్తుతున్నాయి. ఈ ఘర్షణలు జరగకుండా చూసేందుకు ప్రభుత్వం అన్ని మతాలు, వర్గాలు, రాజకీయపార్టీలు, ప్రజాసంఘాలు, స్థానికులతో కలిపి శాంతికమిటీలు ఏర్పాటు చేయాలి.

■ నరసింహ, హైదరాబాద్.

మద్యంబాబుకు బుద్ధి చెప్పాలి

తన స్వార్థం, స్వలాభం కోసం రాష్ట్ర ముఖ్యమంత్రి చంద్రబాబు నాయుడు మద్యం కంపెనీలతో కుమ్మక్కై అధిక ధరలు చెల్లించారన్న వార్తలు వెగటు పుట్టిస్తున్నాయి. మద్య నిషేధం పేరుతో అధికారంలోకి వచ్చి, ఆ తరువాత ఆ నిషేధాన్నే ఎత్తివేసిన

ముఖ్యమంత్రి ఇంత హీనస్థాయికి దిగజారడం సిగ్గు చేటు. ఒకవైపు మహిళలను ఉద్ధరిస్తామని ధంబాలు పలుకుతూ మరోవైపు వారి కుటుంబాలను గుల్ల చేస్తున్న మద్యాన్ని వీధివీధిన అమ్ముకోవడానికి అనుమతించి, వారి పతనానాకి కారణమవుతున్నారు. మద్యం ద్వారా యేటా మూడువేల కోట్లకు పైగా ఆదాయాన్ని దండుకుంటున్న ప్రభుత్వం ఎంతకైనా దిగజారుతుంది. అందులో భాగమే ఇవి అవినీతి. ఇలాంటి నీచమైన ప్రభుత్వాన్ని రానున్న ఎన్నికల్లో గద్దె దించాలి.

■ సంగమయ్య, శామీర్ షేట్

భూతద్దంలో 'ప్రగతి'

'బొంకు బొంకరా మల్లన్నా అంటే మా ఊరి మిరియాలు తాటికాయంత' అన్నాడంట వెనుకటి ఒకరు. అలా ఉంది చంద్రబాబు తన పాలనపై తానే ప్రవేశపెట్టుకున్న ప్రగతి నివేదికలు. ప్రతి రోజూ వ్రయివేటు టీవీ ఛానల్ లో గంటన్నర పాటు ఎయిర్ టైమ్ ను లీజుకు తీసుకుని తన సొంత డబ్బాను ప్రసారం చేసుకోవడం మన ముఖ్యమంత్రికే చెల్లింది. అన్నదాతలే అన్నమో రామచంద్ర అని అల్లాడుతుంటే మన బాబు గారు తాను సాధించిన ప్రగతిని భూతద్దంలో చూపించి ఎన్నికల్లో మరోసారి గెలవాలని అనుకుంటున్నారు. అనేక సర్వేలు, ప్రభుత్వ గణాంకాలు, కాగ్ నివేదికలు ఎప్పటికప్పుడు బాబుగారి పాలనా బాగోతాన్ని బయట పెడుతూనే ఉన్నాయి. వాటికి తోడు స్టాంపుల కుంభకోణం, మద్యం అమ్మకాల వ్యవహారంలో కేసులు, బిగ్ బాస్ ముడుపులు మన రాష్ట్ర ప్రగతిని బాగానే చాటుతున్నాయి. వీటికి మించిన ప్రగతి నివేదికలేవీ మనకు అక్కరలేదు. బాబుగారి సాధించిన ప్రగతిపై ఎన్నికల్లో ప్రజలే తీర్పు చెప్పనున్నారు.

■ శాయన్న, వివిపాలెం

మీరు కూడా మీ అభిప్రాయాలను, సమస్యలను ఈ కింది చిరునామాకు తెలియజేయవచ్చు.

డియర్ ఎడిటర్


C/o. 'కార్మిక లోకం' మాసపత్రిక

యస్.వి.జి. స్మారకకేంద్రం, 1-1-60/4,

ఆర్ట్ సి క్రాస్ రోడ్స్, ముషీరాబాద్,

హైదరాబాద్ - 20.

ఫోన్: 7624502, 7612474



పోరాటాలను ఉధృతం చేద్దాం! హక్కులను రక్షించుకుందాం!!

సిఐటియు అఖిల భారత మహాసభల పిలుపు

సిఐటియు 11వ అఖిల భారత మహాసభలు 2003, డిసెంబర్ 9 నుండి 13 వరకు చెన్నైలోని పి.రామమూర్తి నగర్ (రామలక్ష్మి ప్యారడైస్)లో ఉత్సాహపూరిత వాతావరణంలో జరిగాయి. 10వ అఖిల భారత మహాసభలు 2000 డిసెంబర్ మాసంలో హైదరాబాద్ లో జరిగిన అనంతరం మన పొరుగు రాష్ట్రమైన తమిళనాడులో 11వ మహాసభలు జరగడం విశేషం. సిఐటియు అఖిల భారత అధ్యక్షులు ఇ. బాలానందన్ 9వ తేదీ ఉదయం 11 గంటలకు సిఐటియు పతాకాన్ని ఆవిష్కరించి మహాసభలను లాంఛనంగా ప్రారంభించారు. ఈ మహాసభలకు దేశ వ్యాప్తంగా 2245 మంది ప్రతినిధులు హాజరయ్యారు. 23 దేశాల నుండి విదేశీ సాహిత్య ప్రతినిధులు హాజరయ్యారు. చివరి రోజున చెన్నయ్ నగర శివార్లలో జరిగిన బ్రహ్మాండమైన బహిరంగ సభ సిఐటియుకు పెరుగుతున్న ఆదరణకు అద్దం పట్టింది. తమిళనాడు ముఖ్యమంత్రి జయలలిత ఎన్ని ఆంక్షలు పెట్టినా బహిరంగ సభకు రెండు లక్షల మంది ప్రజలు హాజరయ్యారు. అంతకు ముందు నిర్వహించిన ర్యాలీతో మద్రాసు మహానగరం అరుణారుణమయ్యింది. కొత్త, పాత తరం మేలుకయికతో కూడిన సిఐటియు అఖిల భారత నాయకత్వాన్ని ఈ మహాసభలో ఏకగ్రీవంగా ఎన్నుకున్నారు.

మహాసభ ప్రారంభోత్సవం బహిరంగ నమావేశంలా అత్యంత ఉత్సాహపూరితంగా జరిగింది. ప్రారంభోత్సవ కార్యక్రమంలో సిఐటియు ఆలిండియా వ్రధాన కార్యదర్శి ఎం.కె.పాంథె, అధ్యక్షులు ఇ.బాలానందన్, ఎఐటియుసి నాయకులు గురుదాస్ దాస్ గుప్త, కె.ఎల్. మహేంద్ర, ఆహ్వాన సంఘం అధ్యక్షులు ఎన్.శంకరయ్య, సిఐటియు జాతీయ నాయకులు ఉమానాథ్, డబ్ల్యు.ఆర్. వరదరాజన్, తమిళనాడు సిఐటియు అధ్యక్షులు హేమచంద్రన్, సిఐటియు కార్యదర్శి ఎ.కె.పద్మనాభన్, డి.ఎం.కె.ట్రేడ్ యూనియన్ నాయకులు పాల్గొన్నారు.

దేశవ్యాప్తంగా ఉత్తర ప్రదేశ్, మహారాష్ట్ర పశ్చిమబెంగాల్, తమిళనాడు, కేరళల నుంచి సిఐటియు సందేశాన్ని ప్రచారం చేస్తూ చెన్నై చేరిన జాతాలకు

కమ్యూనిస్టు

నాయకత్వం వహించిన నాయకులను, కార్యకర్తలను సన్మానించారు.

సిఐటీయు జాతీయ అధ్యక్షులు ఇ.బాలానందన్ ప్రారంభ ఉపన్యాసం చేశారు. ప్రపంచీకరణకు వ్యతిరేకంగా ప్రపంచవ్యాప్త పోరాటాలను కార్మికులు ఉధృతం చేయాలని పిలుపునిచ్చారు. అంతర్జాతీయంగా కార్మికోద్యమం క్లిష్ట పరిస్థితులను ఎదుర్కొంటున్న సమయంలో ఈ మహాసభలు జరుగుతున్నాయన్నారు. ఐ.ఎం.ఎఫ్, ప్రపంచబ్యాంకు నిర్దేశిత ఆర్థిక సంస్కరణల అమలుకు ఉత్సాహం చూపుతూ దేశ స్వావలంబన, సార్వభౌమత్వాన్ని తాకట్టుపెట్టే దిశగా కేంద్రంలోని ఎన్డిఎ ప్రభుత్వం సాగుతున్నదని విమర్శించారు. మతతత్వ శక్తులు ప్రమాదకర స్థాయిలో అభివృద్ధి చెందుతున్నాయని ఇటువంటి ప్రయత్నాలను సమర్థవంతంగా తిప్పి కొట్టాలంటే కార్మికులు ఐక్య పోరాటాలను బలోపేతం చేయాలని అన్నారు. నూతన భారత నిర్మాణానికి పిలుపు నిచ్చారు. ప్రజల ఆకాంక్షలను నెరవేర్చే ప్రత్యామ్నాయ ఆర్థిక విధానాలతో దేశాన్ని నిర్మించాలన్నారు. తదనంతరం ప్రారంభ కార్యక్రమానికి హాజరైన ఇతర కార్మిక సంఘాల నాయకులు ప్రసంగించారు.

ప్రతినిధులు సభలో సిఐటీయు ప్రధాన కార్యదర్శి ఎం.కె.పాంథే ప్రవేశపెట్టిన నివేదికను మహాసభ ఏకగ్రీవంగా ఆమోదించింది. నూతన ఆఫీసుబేరర్స్

ఏన్నిక కూడా ఏకగ్రీవంగా జరిగింది. పోరాటాలను ఉధృతం చేయాలని, దాడులను ప్రతిఘటించి హక్కులను రక్షించుకోవాలని, సామ్రాజ్య వాదులు, మతతత్వాంపై పోరాడాలని మహాసభ పిలుపునిచ్చింది.

33 సంవత్సరాల నుండి నిర్వహించిన పోరాటాల ఫలితంగా సిఐటీయు ఒక బలమైన సంఘంగా ఎదిగింది. ఈ మహాసభ సంఘం నిర్మాణవరంగా బలవడడానికి బాటను వేసింది. ప్రపంచీకరణ సవాళ్లను ఎదుర్కొవడానికి తగ్గట్టు బలమైన సంఘాన్ని నిర్మించాల్సిన అవశ్యకత మహాసభలో చర్చలు సందర్భంలో ప్రతినిధులు నొక్కి చెప్పారు.

ప్రపంచీకరణకు వ్యతిరేకంగా ప్రపంచ వ్యాప్త ఐక్య పోరాటాలను మరింత బలపడేలా కృషి చేయాలని మహాసభ గట్టిగా భావించింది.

శ్రామిక మహిళల పై మహాసభలో ప్రత్యేక చర్చ జరిగింది. సిఐటీయులో శ్రామిక మహిళల రంగం పట్ల శ్రద్ధను ఈ అంశం ప్రతిబింబిస్తున్నది. సంఘటిత, అసంఘటిత రంగాలలో శ్రామిక మహిళలు ఎదుర్కొంటున్న సమస్యలపై ఏప్రిల్లో పార్లమెంటు ఎదుట పికెటింగ్ నిర్వహించాలని మహాసభ నిర్ణయించింది. పోరాటాలతో సంఘ నిర్మాణ కార్యక్రమాలలో మహిళలు ఎక్కువగా పాల్గొనడం

సూత్ర నియమాలు

అధ్యక్షులు : ఎం.కె.పాంథే

ప్రధాన కార్యదర్శి : చిత్తబ్రత మజుందార్

ఉపాధ్యక్షులు

జ్యోతిబసు, ఇ.బాలానందన్,
శ్యామల్ చక్రవర్తి, టి.కె.రంగరాజన్,
పి.కె.గురుదాసన్, వి.జె.కె.నాయర్,
దిబెన్ భట్టచార్య, ఆరతి దాస్గుప్త,
రఘునాథ్ సింగ్, మెర్సిక్యుట్టి అమ్మ

కార్యదర్శులు :

ఎం.డి.అమీన్ కనై బెనర్జీ,
W.R.వరదరాజన్, K.N.రవీంద్రనాథ్,
ఎం.ఎం.లారెన్స్, కాళి ఘోష్,
జీబిన్ రాయ్, ఎ.కె.పద్మనాభన్,
అర్ధేందుదక్షి, స్వదేశ్ దేవ్ రాయ్,
తపన్ సేన్, కె.హేమలత,
కె.ఎల్.బజాజ్, ఎస్.బి.భరద్వాజ్,
ఎస్.వీరయ్య, ఎస్.కె.భక్తి,
మాణిక్ దే, ఎ. సౌందర్ రాజన్,
కె.కె.దివాకరన్, దీపాంకర్ ముఖర్జీ,
కె.బి.హబీబ్, పి.రోజా

కోశాధికారి : రంజిత్ బసు



ఉపసభ్యులు

ఒక మంచి పరిణామంగా మహాసభ గుర్తించింది.

సమ్మె హక్కుపై సుప్రీంకోర్టుకు వ్యతిరేకంగా దేశ వ్యాపితంగా పోరాటాలనే ప్రాధాన్యతను నొక్కి చెప్పుతూ మహాసభలో చర్చలు జరిగాయి. దానికి ఫలితమే సమ్మె హక్కు రక్షణకై దేశవ్యాపిత సమ్మె పిలుపు.

ప్రజా సంఘాల జాతీయ వేదిక (ఎన్.పి.ఎం.ఓ) స్పాన్సరింగ్ కమిటీ ఆఫ్ ట్రేడ్ యూనియన్స్ ని బలోపేతం చేయాలని ఎక్కువ మంది ప్రతినిధులు అభిప్రాయపడ్డారు.

మహాసభలో ఎన్నికైన నూతన నాయకత్వం పాత, కొత్త తరాల వారి మేలకలయికతో ఏర్పడింది. నిర్మాణ పటిష్టతకు, ఉద్యమాల విస్తృతికి నూతన నాయకత్వం తగు చర్యలను చేపట్టనుంది.

కమిషన్లు

డిసెంబర్ 12న మహాసభ ప్రతినిధులందరూ ఆరు కమిషన్లుగా ఏర్పడి చర్చలు జరిపారు. కమిషన్ల వివరాలు (1) సామ్రాజ్యవాదం, ఫైనాన్స్ పెట్టుబడి, ప్రపంచీకరణ, దేశ సార్వభౌమత్వం (2) కార్మిక హక్కుల పై దాడి (3) నిరుద్యోగం - కార్మిక సంఘాల దృక్పథం (4) న్యాయమైన సామాజిక భద్రత కై పోరాటం (5) అసంఘటిత రంగం (6) బాల కార్మికులు. విడివిడిగా జరిగిన ఆరు కమిషన్లలో మొత్తం 300 మంది ప్రతినిధులు చర్చలలో పాల్గొన్నారు. కమిషన్లలో జరిగిన చర్చల సారాంశాన్ని చివరి రోజున కమిషన్లకు నాయకత్వం వహించిన వారు మహాసభలో ప్రవేశ పెట్టారు.

తీర్మానాలు

మహాసభలో దిగువ తీర్మానాలను ఆమోదించారు. తమిళనాడులోని ఎఐఎడిఎంకె ప్రభుత్వ ప్రజా వ్యతిరేక, కార్మిక వ్యతిరేక విధానాలను ఖండిస్తూ, పాలస్తీనా సమస్యపై, పెరుగుతున్న నిరుద్యోగ సమస్యపై, వ్యవసాయ కార్మికులు, గ్రామీణ పేదల గురించి, అసంఘటిత రంగం, దివాళాకోరు ప్రైవేటీకరణ విధానాలపై, డిసెంబర్ 29 నుండి జరుగబోవు జూట్ కార్మికుల నిరవధిక సమ్మెను బలపరుస్తూ, డిసెంబర్ 16 ఆయిల్ సెక్షన్ కార్మికుల సమ్మెను బలపరుస్తూ, 2003 విద్యుత్ చట్టాన్ని వ్యతిరేకిస్తూ, సమ్మె హక్కు కోసం దేశవ్యాపిత సమ్మెను బలపరుస్తూ,



మహాసభలకు విచ్చేసిన విదేశీ ప్రతినిధులకు జ్ఞాపికలు అందజేసిన అనంతరం అభివాదాలు స్వీకరిస్తున్న దృశ్యం

విద్యను వ్యాపారంగా మారుస్తూ, ప్రైవేటీకరించడాన్ని వ్యతిరేకిస్తూ, విద్యార్థులు నిర్వహించబోతున్న దేశవ్యాపిత సమ్మెను బలపరుస్తూ.. పలు తీర్మానాలను మహాసభ ఆమోదించింది.

సాహార్థ సందేశాలు:

అఖిల భారత కిసాన్ సభ ప్రధాన కార్యదర్శి కె.వరదరాజన్, కార్యదర్శి అఖిల భారత వ్యవసాయ కార్మిక సంఘం ప్రధాన కార్యదర్శి ఎ.విజయరాఘవన్, అఖిల భారత ప్రజాతంత్ర మహిళ సంఘం ప్రధానకార్యదర్శి బృందా కరత్, డివైఎఫ్ఐ ప్రధానకార్యదర్శి బాలగోపాల్, ఎస్ఎఫ్ఐ ప్రధానకార్యదర్శి కల్లోల్ రాయ్, కేంద్ర ప్రభుత్వ ఉద్యోగుల, కార్మికుల కాన్ఫడరేషన్ ప్రధాన కార్యదర్శి ఎస్.యు.వ్యాస్ సాహార్థ సందేశాలిచ్చారు.

62,639 సభ్యత్వం గల 41 యూనియన్లు సిఐటియు అనుబంధాన్ని కోరగా అర్హతల కమిటీ ఆమోదించింది.

ప్రతినిధుల వివరాలు

అర్హతల కమిటీ కన్వీనర్ రంజిత్ బాసు సమర్పించిన రిపోర్టు ప్రకారం మొత్తం ప్రతినిధుల సంఖ్య 2245. వీరు 24 రాష్ట్రాల నుండి 33,65,868 సభ్యత్వంకు ప్రాతినిధ్యం వహించారు. మహిళా ప్రతినిధులు 11% మంది ఉన్నారు.

వయస్సు రీత్యా 36-45 సంవత్సరాల మధ్యవారు 591, 46-60 యేళ్ల మధ్య 1580, 61 సంవత్సరాలపైబడిన వారు 74.

విద్యా స్థాయిని బట్టి 10వ తరగతి వరకు 956, డిగ్రీ 553, పోస్టు గ్రాడ్యుయేషన్ 178, డిప్లోమా/ డిగ్రీ చేసిన వారు 112.

329 మంది కంపెనీ కార్మికులు, 359 మంది ఆఫీసు ఉద్యోగులు, 919 మంది పూర్తికాలం కార్యకర్తలు.

కార్మిక సంఘంలో చేరిన సంవత్సరం ప్రాతిపదికన చూస్తే 1970-76 మధ్య 456, 1977-1990 మధ్య 905, 1991 తరువాత 400, 1947-69 మధ్య చేరిన వారు 371, స్వాతంత్ర్యం రాక పూర్వం 22 మంది చేరారు.

153 ప్రతినిధులు ఉద్యోగాల నుండి డిస్మిస్ గురైనారు. 134 మంది సస్పెండ్ అయ్యారు. 138 మంది ఇతర విధాలా వేధింపులకు గురయ్యారు. పశ్చిమబెంగాల్ కు చెందిన ఆనంద పద్దాక్ అత్యధికంగా 10 సంవత్సరాలు జైలు జీవితం గడిపారు. ఆయన తరువాత ఆర్.ఉమానాథ్ తొమ్మిదిన్నర సంవత్సరాలు జైలు జీవితం గడిపారు. బీహార్ నుండి గణేష్ శంకర సింగ్ 10 సంవత్సరాల రహస్య జీవితం గడిపారు.

ఫిబ్రవరి 11 సమ్మెను జయప్రదం చేయాలని, ప్రయివేటీకరణ, ప్రపంచీకరణ, మతోన్మాదానికి వ్యతిరేకంగా పోరాడాలని, పోరాటాల ద్వారా హక్కులను కాపాడుకోవాలని మహాసభలు పిలుపునిచ్చాయి. బిటి రణదివె శతజయంతోవాలను ఘనంగా నిర్వహించాలని మహాసభలలో నిర్ణయించారు.



బిటి రణదివె గురించి రచించిన 'ది ఎపిక్ స్టోరీ ఆఫ్ ఎ ఇన్‌డామిటబుల్ ఫైటర్' పుస్తకాన్ని ఆవిష్కరిస్తున్న ఉమానాథ్

జయలలిత అక్కసు - కార్మికుల పట్టుదల

సిఐటియు మహాసభలను చెన్నయ్ నగరంలో నిర్వహించుకునేందుకు తమిళనాడు ముఖ్యమంత్రి జయలలిత అంగీకరించలేదు. అందుకు కారణం అందరికీ తెలిసిందే. ఎన్‌డిఎ ప్రభుత్వ



కాశ్మీర్లో ముందుకెళుతున్న సిఐటియు

కాశ్మీర్ లో ఉగ్రవాదం, నిర్బంధం వంటి సమస్యల మధ్య కార్మికోద్యమం ముందుకెళుతోందని ఆ రాష్ట్ర సిఐటియు కార్యదర్శి ఓం ప్రకాష్ కార్జికలోకం త్రనిభికి తెలిపారు. సెక్యూరిటీ జోన్ లో బహిరంగంగా పని చేస్తూ, మిగతా చోట్ల రహస్యంగా కార్యక్రమాలను నిర్వహిస్తున్నట్లు చెప్పారు. ఇటీవల కాలంలో తమ రాష్ట్రంలోని కాంట్రాక్టు కార్మికులు నెల రోజుల పాటు సమ్మె చేసి విజయం సాధించినట్లు చెప్పారు. విద్యుత్ కార్మికులు కూడా నెల రోజులు సమ్మె నిర్వహించారు. డౌహస్తి హైదల్ ప్రాజెక్టులో కూడా పోరాటం చేసి విజయం సాధించారు. అజేరా వద్ద బొగ్గుగనిలో 1500 మంది కార్మికులు ఉంటే అందులో అత్యధికులు సిఐటియులో ఉన్నారు. రాష్ట్ర ప్రభుత్వోద్యోగుల్లో కూడా సిఐటియు ప్రవేశించింది.

ప్రావకం కోసం అలమటిస్తూన్న ఆమె కార్మికవర్గంపై దాడికి పూనుకున్నారు. ఆగస్టులో జరిగిన ప్రభుత్వోద్యోగుల సమ్మెకు సిఐటియు పూర్తి మద్దతు తెలిపి, సహాయ సహకారాలు అందించింది. దీంతో ఉద్యోగవర్గాల్లో సిఐటియుకి ఆదరణ పెరిగింది. ఇది మహాసభల నిధుల వసూళ్ల సందర్భంగా వెల్లడైంది. దీనిని తట్టుకోలేని జయలలిత ప్రభుత్వం సిఐటియు మహాసభలకు అడగడుగునా అడ్డంకులు కల్పించింది. చెన్నయ్ నగరంలో మహాసభలు జరుపుకునేందుకు అనుమతి నిరాకరించింది. నగరంలో కార్మిక నేతల కటాట్లను కూడా పెట్టేందుకు అనుమతి నివ్వలేదు. దీంతో చెన్నయ్ శివారులోని రెడ్ హిల్స్ ప్రాంతంలో ప్రతినిధుల సభ, కొయంబేడులోని నెరకుండ్రం ప్రాంతంలో బహిరంగ సభ నిర్వహించారు. బహిరంగ సభకు అనుమతించిన నెరకుండ్రం ప్రాంతంలోని స్థలం చెత్తకుప్పలు, ముళ్లపొదలు, రాళ్లతో భీకరంగా ఉంది. బహిరంగ సభకు ఏ మాత్రం పనికి రాని ఆ స్థలాన్ని సిఐటియు అనుబంధ సంఘమైన రెడ్ ఫ్లాగ్ వర్కర్స్ యూనియన్ కార్మికులు రెండు రోజుల సెలవు పెట్టి, జీతం వదులుకుని ఆ స్థలాన్ని నర్వాంగ సుందరంగా తీర్చిదిద్దారు. కార్మికుల పట్టుదల ముందు ఏదైనా దిగదుడుపేనని నిరూపించారు.

బకాయిలు చెల్లించి, బ్యాంకు గ్యారంటీ చూపితేనే లాకౌట్ కు అనుమతి

సిఐటియు పశ్చిమ బెంగాల్ ప్రధానకార్యదర్శి కాశీఘోష్

లాకౌట్లు, మూసివేతలు సర్వసాధారణపోయిన స్థితిలో, వెయ్యి మంది కార్మికుల కంటే తక్కువ ఉన్న కంపెనీలు ప్రభుత్వ అనుమతి లేకుండానే లాకౌట్ చేసుకోవచ్చని కేంద్ర ప్రభుత్వం తేల్చి చెప్పిన పరిస్థితిలో కూడా బెంగాల్ ప్రభుత్వం విచక్షణా రహిత లాకౌట్లకు అనుమతించడం లేదని ఆ రాష్ట్ర సిఐటియు ప్రధానకార్యదర్శి కాశీఘోష్ తెలిపారు. సిఐటియు 11వ మహాసభల సందర్భంగా చెన్నయ్ వచ్చినప్పుడు కార్మికలోకం ప్రతినిధి ఆయనన కలిసినప్పుడు తమ రాష్ట్రానికి చెందిన పలు వివరాలను వెల్లడించారు. పరిశ్రమను మూసివేసేందుకు ప్రభుత్వ అనుమతి తప్పని సరని అన్నారు. కార్మికులకు చెల్లించాల్సిన బకాయిల వివరాలు, బ్యాంకు గ్యారంటీ చూపితేనే లాకౌట్ కు అనుమతిస్తున్నట్లు చెప్పారు. లెఫ్ట్ ఫ్రంట్ పాలనలో పారిశ్రామికాభివృద్ధి కుంటువడిందనే ఆరోపణలను ఆయన ఖండించారు. 1947కు ముందు దేశ పారిశ్రామికోత్పత్తిలో బెంగాల్ వాటా 24 శాతం ఉండేది. 1977లో లెఫ్ట్ ఫ్రంట్ అధికారంలోకి వచ్చే నాటికి అది ఎనిమిది శాతానికి పడిపోయినట్లు ఘోష్ తెలిపారు. అప్పటి నుండి రాష్ట్ర ప్రభుత్వం పారిశ్రామికాభివృద్ధికి విశేష కృషి చేస్తోందని అన్నారు. కేంద్ర ప్రభుత్వం అనుసరిస్తున్న ఎగ్జిమ్ పాలసీ వల్ల చేతివృత్తులు దెబ్బతిని లక్షన్నర మంది ఉపాధి కోల్పోయినట్లు తెలిపారు. స్వయం ఉపాధి పొందుతున్న అసంఘటిత రంగ కార్మికుల కోసం ప్రావిడెంట్ ఫండ్ పథకం ప్రవేశపెట్టినట్లు చెప్పారు. ప్రయివేటు రంగంలో ఉండి నష్టాల పాలైన 16 పరిశ్రమలను ప్రభుత్వం నడిపిస్తోంది. పే కమిషన్ వేసినట్లు చెప్పారు. చేనేత అభివృద్ధి కోసం 79 పరిశ్రమలు నడుస్తున్నాయి.

ప్రపంచంలోని చాలా మందిని నిత్యం వేధించే వ్యాధి అస్తమా లేక ఉబ్బసం. దీని వల్ల వ్యాధి ఉన్న వారితోపాటు కుటుంబ సభ్యులు కూడా తీవ్ర ఇబ్బందులు ఎదుర్కొంటున్నారు. ఈ వ్యాధి ఉపశమనానికే తప్ప, నివారణకు ఇంత వరకు మందు కనిపెట్టలేదు. అందువల్ల ఈ సంచికలో అస్తమాకు ఇంటి వద్దనే ఎలా వైద్యం చేసుకోవచ్చో తెలుసుకుందాం.

‘అస్తమా’ అనేది గ్రీకుపదం, దీని అర్థం ఎగశ్వాస. శ్వాసకోశకు సంబంధించిన వ్యాధుల్లోకెల్లా ఇది చాలా ఇబ్బందికరమైంది. ఈ వ్యాధితో బాధపడేవారు శ్వాసను పీల్చుకోవడం, వదలడం కోసం చాలా ఇబ్బంది పడుతుంటారు. దీనికి కారణం ఊపిరితిత్తులలోకి గాలిని ప్రసరింపజేసే మార్గం సంకోచించడమే. దీనివల్ల ఊపిరితిత్తులలో అప్పటికే ఉన్న గాలి బయటకు వెళ్లక, లోపలికి కొత్త గాలి వెళ్లే మార్గం లేక శ్వాసను పీల్చడం, వదలడం కష్టమవుతుంది. అస్తమా పేషంట్లకు ప్రధాన సమస్య నిద్రలేమి.

అస్తమాకు కారణాలు :

అస్తమా రావడానికి చాలా కారణాలున్నాయి. ఎలర్జీ వల్ల, వాతావరణంలో మార్పులకు శరీరం స్పందించే తీరు, ఆహారం, మందులు, సుగంధ ద్రవ్యాలు, తదితరాల వల్ల అస్తమా రావచ్చు.

ఆహారం విషయానికొస్తే ఎలర్జీని కలుగజేసే గోధుమ, గుడ్లు, పాలు, చాక్లెట్లు, బీన్స్, బంగాళాదుంప (ఆలుగడ్డ), పంది, ఆవు, గేదే మాంసం లాంటివి అస్తమాను కలుగజేయవచ్చు.

మరికొన్ని సందర్భాలలో ఎలర్జీ కలుగజేసే పరిస్థితులు లేనప్పటికీ అస్తమా రావచ్చు. ముఖ్యంగా మానసిక వత్తిడి, వాయు కాలుష్యం, వంశపారంపర్యం వంటివి కూడా అస్తమాకు దారితీయవచ్చు. పలు కారణాల వల్ల వచ్చే అస్తమాకు ఇంటి వద్దనే ఉపశమనం పొందవచ్చు.

తేనె : అస్తమాకు తేనె అత్యుత్తమ ఉపశమనం. ఒక జగ్గులో తేనె తీసుకుని, దానిని ముక్కు దగ్గర పెట్టుకుని గాలి



పీల్చాలి. అప్పుడు శ్వాస పీల్చుకోవడం, వదలడం చాలా తేలికగా ఉంటుంది. దీని ప్రభావం ఒక గంటపాటు ఉంటుంది. తేనె తినడం, పాలు, నీళ్లలో కలుపుకుని తాగడం వల్ల కూడా ఉపశమనం లభిస్తుంది.

వెల్లుల్లి : వెల్లుల్లి మరో ఉత్తమ ఉపశమన కారి. పది వెల్లుల్లి రెబ్బలను 30

అస్తమా (ఉబ్బసం)కు ఇంటి వద్ద వైద్యం



మిల్లీ మీటర్ల పాలలో మరగించాలి. అస్తమా ప్రారంభ దశలో ఉన్నవారికి ఇది అత్యుత్తమ ఔషధం. పాలలో మరగించిన వెల్లుల్లి మిశ్రమాన్ని రోజుకు ఒకసారి సేవించాలి. అల్లం టీ లో వెల్లుల్లిపొయిలను చిన్నచిన్న ముక్కలుగా కోసివేసి, ఆవిరి పట్టడం వల్ల కూడా ఉపశమనం కలుగుతుంది. ఇలా ఉదయం, సాయంత్రం రెండు పుటాలా చేయాలి.

పసుపు : గ్లాసుడు పాలలో ఒక టీస్పూన్ పసుపును వేసుకుని రోజుకు రెండు లేదా మూడు సార్లు తాగాలి. పరగడుపున తాగితే ఎంతో మంచిది.

కాకరకాయ : కాకర చెట్ల వేళ్లను మార్వం నుండి అస్తమా వ్యాధి

ఉపశమనానికి వాడుతున్నారు. కాకర మొక్క వేళ్లను మెత్తగా నూరాలి. ఒక టీస్పూన్ కాకరవేళ్ల పేస్టును ఒక టీస్పూన్ తేనెతో గాని, తులసి నీటితో గాని కలిపి తాగాలి. ఇలా నెలరోజుల పాటు ప్రతి రాత్రి సేవించాలి.

ఎండిన మేడిపళ్లు : ఎండిన మేడిపళ్లు శ్వాసనాళాల్లోని శ్లేష్మాన్ని తొలగించడానికి ఎంతో ఉపయోగపడతాయి. కఫం, దగ్గుతో కూడిన అస్తమా ఉపశమనానికి ఇవి ఎంతో ఉపయోగపడతాయి. మూడు, నాలుగు ఎండిన మేడిపళ్లను వెచ్చని నీటితో కడగాలి. రాత్రంతా నానబెట్టాలి. ఉదయాన్నే పడగడుపున నానబెట్టిన నీటితోనహా, మేడిపళ్లను తినాలి. ఇలా రెండు నెలలపాటు చేయాలి.

ఉసిరికాయలు : ఉసిరికాయలు అస్తమాకు విలువైన ఔషధంగా గుర్తించబడ్డాయి. ఐదు గ్రాముల ఉసిరికాయలను ఒక టీస్పూన్ తేనెతో కలిపి తీసుకుంటే కఫమును తొలగించడమేగాక అస్తమా వ్యాధికి దివ్యౌషధంగా పని చేస్తుంది. దీనిని ప్రతిరోజు ఉదయం తీసుకోవాలి. తాజా ఉసిరికాయలు దొరకని యెడల, ఉసిరికాయ పొడిని కూడా తేనెతో కలిపి సేవించవచ్చు.

అవిసె గింజలు : అవిసె గింజల డికాషన్ ఊరితిత్తులలో రక్తం చేరకుండా నివారిస్తుంది.

ఆవాల నూనె : అస్తమా వచ్చినప్పుడు ఆవాల నూనెను కర్పూరంలో కలిపి ఛాతీ మీద మసాజ్ చేయాలి. ఇది కఫమును పల్చబరిచి, శ్వాస తీసుకోవడానికి దోహద పడుతుంది.

పథ్యం : అస్తమా వ్యాధిగ్రస్తులు పథ్యం ఖచ్చితంగా పాటించాలి. పిండి పదార్థాలు, కొవ్వు, మాంసకృత్తులు వంటి వాటిని తక్కువగా తీసుకోవాలి. తాజావళ్లు, కూరగాయలు అధికంగా తీసుకోవాలి. కఫము తయారయ్యేందుకు దోహదపడే అన్నం, వంచదార, చిక్కుడుగింజలు, పెరుగు, జీర్ణకావడానికి సమయం తీసుకునే ఇతర పదార్థాలను ఆహారం నుండి మినహాయించుకోవాలి. అస్తమా ఉన్నవాళ్లు తినదగ్గ దానికంటే తక్కువ పరిమాణంలో ఆహారం తీసుకోవాలి.



ఇఎస్ఐ పేలిట మరో దోపిడీ

ఇఎస్ఐ ఆసుపత్రులలో వైద్యం చేయించుకునే కార్మికుల నుండి చార్జీలు వసూలు చెయ్యాలని కేంద్రంలోని బిజెపి క్యాబినెట్ తాజాగా నిర్ణయించింది. అనేక కార్మిక వ్యతిరేక విధానాలతో సంతృప్తి చెందని బిజెపి ప్రభుత్వం ఈ నిర్ణయం తీసుకుంది.

కేంద్ర కార్మిక శాఖా మంత్రి శ్రీ సాహెబ్ సింగ్ వర్మగారు ఇఎస్ఐ ఆసుపత్రులలో సరైన సౌకర్యాలు లేవన్నారు. ఆసుపత్రుల నిర్వహణ దారుణంగా ఉందని సెలవిచ్చారు. కార్మికులు అనేక ఇబ్బందులుపడుతున్నారంటూ ఆయన మొసలికన్నీరు కార్చారు. అసంఘటిత రంగంలోని వారికి ఇఎస్ఐ సౌకర్యాలు కల్పిస్తామంటూ ఊరించారు. అందుకుగాను ఇఎస్ఐ ఆసుపత్రులలో సౌకర్యాల మెరుగుదలకు చార్జీలు వసూలు చెయ్యాలని కేంద్ర క్యాబినెట్ నిర్ణయించిందన్నారు. ఇఎస్ఐ ఆసుపత్రుల ఈ దుస్థితికి కేంద్ర ప్రభుత్వమే బాధ్యత వహించాలి. ఇఎస్ఐల నిర్వహణకు కార్మికుల నుండి వసూలు చేస్తున్న నిధులను పూర్తిగా ఖర్చు చేయకుండా కేంద్ర ప్రభుత్వమే ద్రిగమింగిందన్నది కఠోరసత్యం.

కార్మికుల నుండి వసూలు చేసిన నిధులను ఖర్చు చెయ్యకుండా కేంద్రం మురగబెట్టింది. ఇలా మురగబెట్టిన సొమ్ము రు.5,648 కోట్లు. దీనిలో రు.3,379 కోట్ల మొత్తం కేంద్ర ప్రభుత్వం తీసుకుంది. కార్మికులకి ఆరోగ్యసేవలు కల్పించకుండా మురగబెట్టిన నిధులు 1994-95లో రు.146 కోట్లుంటే 99-00 నాటికి రు.5,648 కోట్లకి చేరుకున్నాయి. అంటే ఇంత విలువయిన ఆరోగ్య సౌకర్యాలు కార్మికులకు దక్కకుండా చేసింది కేంద్ర ప్రభుత్వం. మరొక ప్రక్క యాజమాన్యాల నుండి ఇఎస్ఐ కు వసూలు చెయ్యాలని సొమ్మును వసూలు చెయ్యబ్బేదు. ఇలా యాజమాన్యాలు చెల్లించాల్సిన బకాయిలు పెరిగిపోతున్నాయి. 1995-96లో రు.222 కోట్లగా ఉన్న బకాయి మొత్తం 99-00 సంవత్సరానికి 1,452 కోట్లకు చేరుకుంది. ఈ మొత్తాన్ని వసూలు చెయ్యకుండా కేంద్రంలోని బిజెపి ప్రభుత్వం యాజమాన్యాలతో లాలూచీ పడ్డా, కార్మిక వ్యతిరేక విధానాలనవలంబిస్తోంది.

ఇంత బాధ్యతారహితంగా వ్యవహరిస్తున్న బిజెపి ప్రభుత్వం ఇఎస్ఐలలో అదనపు సేవలందిస్తామంటూ చార్జీలు వసూలు చేస్తామంటున్నారు. కార్మికులను జలగల్లా పీడించడం స్వదేశీ పాలకులకి బాగా అలవాటయ్యింది. యాజమాన్యాలు పని ప్రదేశాల్లో సరైన భద్రతా సౌకర్యాలు కల్పించకపోవడం వల్ల ప్రమాదాల్లో అనేక మంది కార్మికులు చనిపోతున్నా ప్రభుత్వాలకు పట్టడం లేదు. ఫ్యాక్టరీల్లో తనిఖీలు లేవు. ఫ్యాక్టరీల్లోని ప్రమాదాల్లో కార్మికులు అనారోగ్యం పాలైనా వారికి కనీసం వారి వద్ద నుండి వసూలు చేస్తున్న సొమ్ముతోనైనా సరైన ఆరోగ్య సేవలందించడం లేదు. కార్మికుల ఆరోగ్యం పట్ల, ప్రాణాల పట్ల ఎంత అలక్ష్యం. ఒకప్రక్క ప్రభుత్వం ఇంత అలక్ష్యాన్ని ప్రదర్శిస్తూ మరొకప్రక్క సిగ్గు లేకుండా ఇఎస్ఐ ఆసుపత్రులలో కార్మికుల నుండి యూజర్ చార్జీలు వసూలు చేస్తానంటోంది. కార్మిక వర్గం ఐక్యంగా పోరాడి బిజెపి ప్రభుత్వ నిర్ణయాన్ని త్రిప్పికొట్టాలి. మురగబెట్టిన నిధులతో సంఘటిత, అసంఘటిత కార్మికులందరికీ ఆరోగ్య సౌకర్యాలు కల్పించేలా, యాజమాన్యాల నుండి బకాయిలు వసూలు చేసేలా ఒత్తిడి తేవాలి.




ఇరాన్ లో పెను భూకంపం 40 వేల మంది మృతి

డిసెంబర్ 26 శుక్రవారం ఇరాన్ ప్రజల పాలిట మృత్యుదినం. ఆ రోజు ఉదయం అందరూ ఆదమరచి నిద్రిస్తున్న సమయంలో బామ్ నగరం కేంద్రంగా పెను భూకంపం సంభవించింది. దీని ధాటికి నగరంలోని 70 శాతం ఇళ్లు నేల మట్టమయ్యాయి. 40 వేల మందికి పైగా మృత్యువు పాలయ్యారు. గాయపడ్డవారి సంఖ్య అంచుచిక్కలేదు. ఆ రోజు బామ్ నగరం బాంబు దాడికి గురైన నగరంలా మారిపోయింది. చారిత్రకంగా ప్రసిద్ధి గాంచిన బామ్ మట్టికోటలు శిథిలాలుగా మారాయి. శవాల గుట్టల మధ్య ఆవులను వెతుక్కుంటున్న వారి దృశ్యాలు వేదనా భరితంగా ఉన్నాయి. భూకంపాలు సంభవించే జోన్లో ఉన్న ఇరాన్లో 1990 నుండి ఇప్పటి వరకు దాదాపు వెయ్యి భూకంపాలు సంభవించాయి. 57,600 మంది మృత్యువాతపడ్డారు. 1990లో గిలాన్, జంజాన్ రాష్ట్రంలో వచ్చిన భారీ భూకంపంలో 40 వేల మంది చనిపోయారు.

ప్రపంచబ్యాంకు వల్లే జనాల కరువు దాడులు

దోపిడీ మార్కెట్టు వ్యవస్థ నిర్దేశించిన ధరల వల్ల వంద దేశాల్లో ఆహారం, నీరు, వంటగ్యాస్ ధరలు చుక్కలు అంటి జనాలు అలో లక్షణా అనవలసి వచ్చింది. ఈక్వెడార్, ఇండోనేషియా, బొలీవియా దేశాల్లో జనాలు కరువు దాడులకు పూనుకున్నారు. ప్రపంచంలోని సబ్జులన్నీ తెచ్చి కడిగినా మా చేతులకు అంటిన పాపపంకిలం పోదు. ఈ ఆవేదన తో మేము రాజీనామ చేస్తున్నాం. ఇది ఐఎంఎఫ్ ఎం.డి ప్రొఫెసర్ స్టిగ్లిజ్, ప్రపంచబ్యాంకు మాజీ ఉపాధ్యక్షుడు డాక్టర్ డేవిస్ బుధు తమ పదవులకు రాజీనామా చేస్తూ రాసిన లేఖ సారాంశం. ప్రపంచ బ్యాంకు, ఐఎంఎఫ్ దుర్మార్గాలకు ఇంత కంటే ప్రత్యక్ష సాక్ష్యం అక్కరలేదు.



విముక్తి

పంజరంలో నుండి బయటపడ్డ చిలకల్లాగా ఊపిరి పీల్చుకున్నారు వాళ్ళిద్దరూ. ముప్పయేళ్ల పాటు అనుభవించిన నరకం తాలుకు అనుభవాలు, చేదు జ్ఞాపకాలు వారిని వెన్నాడుతూనే ఉన్నాయి. నరకం నుండి బయటపడ్డంత సంబరంతో వారి అడుగులు చకచకా ముందుకు సాగుతున్నాయి. అర్థరాత్రివేళ వారికి వేగుచుక్కలా కనిపిస్తోంది ఆ జెండా. అదే వారి విముక్తి ప్రదాత కాబోతోంది.

■ వివర

“ఎక్కడికే చెప్పకుండా అంత స్పీడుగా ఉరుకుతున్నావ్...” భారతి వాళ్ళమ్మ లక్ష్మిని అడిగింది.

“చెబుతాగాని పదవే.. మళ్ళీ వాళ్ళ కంటపడ్డామంటే... మన శ్రమంతా దండగవుతుంది.. పదపద అడుగు ఎర్రని జెండా కనపడుతోంది చూడు... అక్కడికే మనం వెళ్లేది...” వివరించింది లక్ష్మి.

‘అక్కడికి ఎందుకు?’

“అక్కడే మనకు భద్రత... పదపద...” ముందుకు వేగంగా నడుస్తోంది లక్ష్మి.

ఇప్పుడు లక్ష్మికి యాభైయేళ్లు. కూతురు భారతికి దగ్గరదగ్గర ముప్పయేళ్లు. వెట్టికి చాకిరి చేయడం వల్ల కాబోలు.. లక్ష్మి డెబ్బై సంవత్సరాల పండు ముసలి లాగా కనడపడుతోంది.

భారతి ముఖం కూడా వెలవెలా బోతోంది. ఆమె కష్టాల్లోనే పుట్టింది.

మూడు వదుల సంవత్సరాల కిందట సంగతి.

లక్ష్మి మొగుడు పరమేశం ఒట్టి తాగుబోతు. దానికి తోడు తిరుగుబోతుతనం కూడా అబ్బింది. ఇంట్లో ఏమీ పట్టించుకునే వాడు కాదు. సంపాదనా లేదు. లక్ష్మి ఆ ఇంట్లో ఈ ఇంట్లో చాకిరి చేసి పదోపరకో తీసుకొస్తే వాటిని బ్రాండ్ షాపుకు తగలేసే వాడు. ఇంత చాకిరి చేస్తున్నా కనీసం కనికరం కూడా చూపడు.

సగటు భారత నారీమణి లాగా ఆమె సంసారమనే కష్టాల కడలని ఈడుకుంటూ వస్తోంది.



ఒక రోజు రాత్రి పరమేశం పుల్లుగా తాగొచ్చాడు.

“ఏమేవ్.. నువ్వు ఇక ఇక్కడ ఉండటానికి వీలేదు.... వెళ్లిపో... లేకపోతే చంపేస్తా....” అని జుట్టుపట్టుకుని ఆమెను తన్ని తరిమేశాడు.

దిక్కుమొక్కు లేని లక్ష్మి చిన్న సంచిని చంకన పెట్టుకుని పొరుగుూరుకి వెళ్లిపోయింది.

ఆయమ్మను, ఈయమ్మను బతిమాలాడుకుని నాలుగిళ్లలో పని సంపాదించుకుంది. వచ్చిన డబ్బుతో అలా కాలం వెళ్లబుచ్చుతోంది.

ఊరి చివరన పూరి గుడిసె వేసుకుంది.

ఒక రోజు అర్థరాత్రి మబ్బులేని వానలాగ వాలిపోయాడు పరమేశం.

“నాది తప్పయిపోయిందే... బంగారం లాంటి నిన్ను తన్ని తరిమేశాను.. నానా గడ్డి తింటున్నాను... మనింటికి పోదాం రాయే....” అని బతిమలాడాడు.

కసాయి వాణ్ణి నమ్మిన మేక పిల్లలాగా లక్ష్మి అతడి వెంట వెళ్లింది. అసలు సంగతి ఇంటికెళ్లిన తరువాత గాని తెలియలేదు.

లక్ష్మిని వెళ్లగొట్టిన తరువాత పరమేశం మరో స్త్రీని పెళ్లి చేసుకున్నాడు.

చిన్న పూరిగుడిసెలో ఇద్దరి భార్యలతో కాపురం నడుపుతున్నాడు.

అలా రెండేళ్లు గడిచిపోయింది..

లక్ష్మికి వండంటి ఆడబిడ్డ పుట్టింది. పరమేశానికి ఒళ్లు మండిపోయింది.

‘ఆడపిల్లను కంటావా దరిద్రం..



నువ్విక్కడ పనికి రావు పో..." అని మళ్ళీ వెళ్ళగొట్టాడు.

తన రెక్కలే తనకు కూడా పెడతాయనే మొండి ధైర్యంతో పొరుగుారి దారి పట్టింది లక్ష్మి.

ఇంతకు మునుపు పని చేసిన వాళ్ళ ఇళ్ళల్లో పని కోసం వాకబు చేసింది.

చెప్పాపెట్టకుండా పని ఎగ్గొట్టి పోయి నందుకు వాళ్ళు ముఖం చిట్టించుకున్నారు.

నాలుగైదు రోజులు పని కోసం ఎక్కిన గడప, దిగిన గడపకు అంతమే లేదు.

చివరికో మా రాజు కరుణించాడు.

'ఇదిగో చూడు లక్ష్మి.. నీకు నెలకు వెయ్యి రూపాయలిస్తాను. మీ పిల్లను పెద్ద చదువు చదివిస్తాను.. మా బంగాళాలలోనే ఒక గది కూడా ఇస్తాను.. ఇవాల్సే పనిలో చేరిపో...' అనేసరికి లక్ష్మికి ఎక్కడలేని సంతోషమేసింది.

రాట్టె విరిగి నేతిలో వడ్డట్టేనని సంబరపడిపోయింది.

తాను పడింది నేతిలో కాదనిపొయ్యి లోనని ఆ తరువాత కాని తెలియలేదు.

కోడి కూసింది మొదలు.. నడి రాత్రి అయ్యే వరకు ఒకటే చాకిరి. దించిన నడుము ఎత్తడానికి తీరిక లేకుండా పని. ఇంట్లో పది మంది జనానికి ఒక్కతే చాకిరి చెయ్యాలి.

అయినా కూతురు భారతి కోసం ఎన్ని కష్టాలైనా భరించాలని నిశ్చయించు కుంది.

'అయ్యగారు నాకు అన్ని విధాలా సాయపడుతున్నారు... నేనెందుకు ఒట్టి పుణ్యానికే ఆయన సొమ్ము తినాలా... ఒళ్ళు దాచుకోకుండా పని చేయాల...' అనుకునేది పిచ్చి లక్ష్మి.

ఇంట్లో పని పూర్తవ్వగానే కాస్త కునుకు తీద్దామని అనిపించినా అందుకు మనసొప్పేది కాదు.

అయ్యగారి బంగ్లా వెనుకనే కొబ్బరితోట... పోకచెట్లు ఉండేవి... వాటి ఆలనాపాలనా చూసే వాళ్ళు లేకపోవడంతో తోట అల్లకల్లోంగా ఉండేది.

లక్ష్మి చేయి పడిన తరువాత తోటకు కళ వచ్చింది. దానితో పాటు కొబ్బరి కాయలు, ఒక్కలు అమ్మడం ద్వారా వేలాది రూపాయలు

ఆదాయం కూడా వచ్చింది.

'అయ్యగారు... తమరేమను కోకుంటే ... నాకిస్తామన్న డబ్బులు ఇస్తారేమోనని.. పిల్లకు బట్టలు కొనిపెడదామని ఉంది...' అని ఒక రోజు డబ్బులు అడిగింది.

'అరరే నీకు చెప్పడమే మరిచి పోయాను ... డబ్బులు చేతికిస్తే ఏముంది అరనిమిషంలో ఐపూసైపూ లేకుండా పోతాయి .. అందుకని నీ పేరు మీద బ్యాంకులో వేస్తున్నారే. ఎప్పుడన్నా అక్కరకు వస్తే ఒకేసారి తీసుకోవచ్చు... నా మీద అంత నమ్మకం లేకపోతే ఇప్పుడే తీసుకో.. నాకేం అభ్యంతరం లేదు...' అన్నాడు.

తేనే పూసిన మాటలకు లక్ష్మి కరిగి పోయింది.

'సరేలే అయ్యగారు... మీకెలా తోస్తే అలా చెయ్యండి.. మీరు మాకు కొత్త బతుకునిచ్చిన మా రాజులు...' అంది లక్ష్మి.

భారతి స్కూలుకెళుతోంది.

పద్నాలుగేళ్ళు గడిచిపోయాయి.

యజమాని డబ్బులిచ్చింది లేదు.. లక్ష్మి అడిగిందీ లేదు.

ఎందుకైనా మంచిదని లక్ష్మి ఒక రోజు నోరు తెరచి అడిగింది.

'అయ్యగారు నా చాకిరి డబ్బులు మీ దగ్గరు ఉండాయి గదా.. ఎంతయినాయో చెబితే...'

'ఏంటి నీ డబ్బులు నా దగ్గర ఉన్నాయా ... నీకు పిచ్చిగాని పట్టలేదు గదా..'

"అదేంటయ్య గారు.. అలాగంటారు .. మీరే కదా... నాకియ్యాల్సిన వెయ్యి రూపాయలు నా పేర బ్యాంకులో వేస్తున్నాని చెప్పారు...."

"నీకు, నీ కూతురికి తిండిపెట్టడమే కాకుండా ఇంకో వెయ్యి రూపాయలు బ్యాంకులో కూడా వెయ్యాలన్నా... బాగుందే నీ కోరిక.. ఇన్నాళ్ళు మీ బట్టలకి, నీ పిల్ల చదువుకి అయిన ఖర్చు ఎవరు భరిస్తారనుకున్నావే..."

అప్పుడు గాని అర్థం కాలేదు అసలు సంగతి. ఇన్నాళ్ళు తన ముఖాన ఇన్ని పచ్చడి మెతుకులు వేసి గొడ్డు చాకిరి చేయించుకుంటున్నారని..

అప్పటికే జరగాల్సిన నష్టం జరిగి పోయింది.

భారతిని స్కూలుకు

పంపుతున్నానే పేరుతో ఆయన పని చేస్తున్న కార్యాలయం లోనేబండ చాకిరి చేయించుకుంటున్నాడు. వచ్చిన డబ్బులు ఆయనే తినేస్తున్నాడు.

రోజూ స్కూలు కెళు తున్నట్లు హాజరు మాత్రం వేయిస్తున్నాడు.

ఈ మోసాన్ని గ్రహించి ఎదురు తిరిగే సరికి ఆ రాక్షసుడు కక్ష పెంచుకున్నాడు.

భారతిని లైంగికంగా వేధించడం మొదలు పెట్టాడు.

ఈ నరకం నుండి తప్పించు కోవాలని తల్లీకూతుళ్ళు ప్రయత్నించారు.

ఒక రోజు అర్థరాత్రి పూట ఇద్దరూ సందు చూసుకుని గేటు బయటకు అడుగు పెట్టబోయారు.

అంతే బలిసిన దున్నపోతుల్లాగా ఉన్న ఇద్దరు మనుషులు వాళ్ళిద్దరిని పెడరెక్కలు విరిచి గదిలో తీసుకొచ్చి పడేసి వెళ్ళిపోయారు.

అప్పటి నుండి బాధలు మరింత పెరిగిపోయాయి.

ఇద్దరిని చెరొక గదిలో బంధించి, నానా యాతనలు పెట్టాడు.

యుక్త వయస్సులో ఉన్న భారతిపై వాడు అత్యాచారం చేయడమే కాదు.. వేరే వాళ్ళ చేత కూడా బలవంతం చేయించాడు.

ఇలా పడేళ్ళు గడిచిపోయాయి.

లక్ష్మి పని చేస్తున్న ఇంట్లోనే ఇంకో పని మనిషి చేరింది.

ఆమె ద్వారా కార్మిక సంఘం గురించి లక్ష్మి తెలుసుకుంది.

వారిని ఆశ్రయించడమే తన సమస్య కు సరైన పరిష్కారమని భావించింది.

తల్లీకూతుళ్ళిద్దరూ ఒక మాట అనుకున్నారు.

ఒక అర్థరాత్రిపూట కారు చీకట్లో వెలుగు కోసం ఆ ఇంటి నుండి తప్పించు కున్నారు...

ఇంతలోకి కార్మిక సంఘం కార్యాలయం వచ్చింది. ఆ తల్లీకూతుళ్ళ మనస్సులో చెప్పలేని ఆనందం. తమకు విముక్తి లభించందనే సంతోషం.



ప్రతి నీటి బొట్టును వినియోగిద్దాం సమృద్ధిగా దిగుబడులు సాధిద్దాం

మైక్రో ఇరిగేషన్ ప్రాజెక్టు
క్రింద రూ. 1120 కోట్లతో
2.5 లక్షల హెక్టార్లలో
డ్రీప్ ఇరిగేషన్ మరియు
ఇతర సేద్యపు సౌకర్యాలు

ముంబాయిలో డబ్ల్యు.ఎస్.ఎఫ్ సమావేశాలు

ప్రపంచ సామాజిక వేదిక- 2004 (డబ్ల్యు.ఎస్.ఎఫ్) కార్యక్రమం వచ్చే జనవరి 16 నుంచి 21 వరకు ముంబైలో జరగనున్నది.

డబ్ల్యు.ఎస్.ఎఫ్. పత్రంలోని మొదటి సూత్రం ఇలా చెప్తున్నది. “నయా ఉదారవాదాన్ని అదే విధంగా పెట్టుబడిగానీ ఏ విధమైన సామ్రాజ్యవాదంగానీ ప్రపంచం పై ఆధిపత్యాన్ని చెలాయించటాన్ని వ్యతిరేకిస్తూ, మానవుడు కేంద్రంగా గల ప్రపంచ నిర్మాణానికి నడుం బిగించిన పౌర సమాజంలోని బృందాలకు, ఉద్యమాలకు చెందిన వారు పర్యాలోచన చేయటానికి, ఆలోచనలపై ప్రజాతంత్ర పద్ధతిలో చర్చలను నిర్వహించటానికి, ప్రతిపాదనల రూపకల్పనకూ, స్వేచ్ఛగా అనుభవాలను మార్పిడి చేసుకునేందుకు, సమర్థవంతమైన చర్చలకోసం సమన్వయాన్ని సాధించేటందుకు ప్రపంచ సామాజిక వేదిక ఒక బహిరంగ సభాస్థలిగా వుంటుంది”.

ఈ డబ్ల్యు.ఎస్.ఎఫ్. సమావేశాలలో సిఐటియు కూడా పూర్తి స్థాయిలో పాల్గొనాలని చెప్పి మహాసభ నిర్ణయించింది. మరో ప్రపంచ సాధ్యం చేయడానికి ప్రపంచీకరణకు ధీమైన ప్రతిఘటన రూపొందించడానికి ఈ సమావేశాలు భూమిక కావాలని కోరుకుంటున్నది. డబ్ల్యు.ఎస్.ఎఫ్. 2004లో శ్రామికులు అనే పేరుతో వివిధ అంశాలపై చర్చలు జరుగుతాయి. అవి పని- శ్రామికుల ప్రపంచం, స్వేచ్ఛ, సమానత్వం, కార్మిక చట్టాలు, వివక్షత, తొలగింపులు, పూర్తిస్థాయి ఉద్యోగం, జీవనవేతనం, సామాజిక భద్రత.

కా|| బి.టి. రణదివె శత జయంతి ఉత్సవాల ప్రారంభం

“సిఐటియు వ్యవస్థాపక అధ్యక్షులు కా||బి.టి.రణదివె శత జయంతి ఉత్సవాలు డిసెంబర్ 20, 2003 నుండి కలకత్తాలో ప్రారంభమైనాయి. గొప్ప నాయకుడు, ఉపాధ్యాయుడు దార్శనికుడు అయిన ఆయన శతజయంతి ఉత్సవాలను ఘనంగా జరపాలని చెప్పి మహాసభ తీర్మానించింది. అందుకుగాను మన సంఘం అన్ని స్థాయిల్లో విస్తృతంగా శిక్షణా కార్యక్రమాలు చేపట్టాలి. ఈ సంవత్సరం పాటు దేశవ్యాప్తంగా సిఐటియు సాధారణ సభ్యుల నుండి నాయకుల వరకు ట్రేడ్ యూనియన్, సిద్ధాంత విషయాలపై అవగాహన పెంచేందుకు శిక్షణా తరగతులు నిర్వహించబడతాయి. అందులో కార్మికవర్గ మౌలిక సిద్ధాంతాలను బి.టి.ఆర్. బోధనలతో మిళితం చేస్తూ ఆచరణకు తోడ్పడే విధంగా లోతైన అవగాహన కల్పించే విధంగా బోధించాలని భావించింది. డిసెంబర్ 20న కలకత్తాలోని నేతాజీ ఇండ్లో స్టేడియం వద్ద భారీ ప్రదర్శన అనంతరం ప్రారంభ సభ జరిగింది. అందులో పశ్చిమబెంగాల్ మాజీ ముఖ్యమంత్రి జ్యోతిబాసు, సిఐటియు అధ్యక్షులు ఎం.కె.పాంధే, ప్రధాన కార్యదర్శి చిత్తబ్రత మజుందర్, సీనియర్ సిఐటియు నాయకులు సమర్ముఖర్జీ, బెంగాల్ సిఐటియు కార్యదర్శి కాళీఘోష్ సభలో ప్రసంగించారు. బెంగాల్ సిఐటియు అధ్యక్షులు శ్యామల్ చక్రవర్తి అధ్యక్షతన ఈ సమావేశం జరిగింది. డిసెంబర్ 2004లో ముంబైలో శతజయంతి ముగింపు ఉత్సవాలు జరుగుతాయి.

నూతన సంవత్సర శుభాకాంక్షలు

నాణ్యమైన సరుకులు! నాణ్యమైన ధరలు!!

మోడరన్ సూపర్ మార్కెట్

బీసెంట్ రోడ్, విజయవాడ - 2. ఫోన్ 2575296, 2579716


న్యూ మోడరన్ సూపర్ మార్కెట్

బెంజి సర్కిల్, బందరు రోడ్, విజయవాడ - 10. ఫోన్ : 2482626, 2472233

విజయవంతమైన యుటిఎఫ్ మహాసభలు



ఎన్నికైన అధ్యక్ష, ప్రధాన కార్యదర్శులు
కె.జోజయ్య, ఎన్.నారాయణ



ఉపాధ్యాయ ఉద్యమంలో ఛాంపియన్ గా నిలుస్తున్న ఆంధ్రప్రదేశ్ ఐక్య ఉపాధ్యాయ ఫెడరేషన్ (యుటిఎఫ్) 9వ మహాసభలు హైదరాబాద్ లో విజయవంతంగా ముగిశాయి. డిసెంబర్ 28 నుండి 31 వరకు జరిగిన ఈ మహాసభల్లో వేలాది మంది ఉపాధ్యాయులు అత్యుత్సాహంగా పాల్గొన్నారు. మహాసభలను స్వాతంత్ర్య సమరయోధురాలు కెప్టెన్ లక్ష్మీసెహెగల్ ప్రారంభించగా, పలువురు రాజకీయ ప్రముఖులు, మేధావులు సందేశాలను ఇచ్చారు. ఈ సందర్భంగా 29వ తేదీ జరిగిన మహాప్రదర్శన పలువురిని ఆకట్టుకుంది. రాష్ట్రం నలుమూలల నుండి వచ్చిన ఉపాధ్యాయులతో హైదరాబాద్ నగర వీధులు కళకళలాడాయి. భావి భారత పౌరులను తీర్చిదిద్దే ఉపాధ్యాయులు క్రమశిక్షణతో జరిపిన ఈ ప్రదర్శన మెప్పుపొందింది. కళారూపాలు, సాంస్కృతిక ప్రదర్శనలు, అడగడుగునా స్వాగతాలతో ప్రదర్శన వినూత్నంగా సాగింది. ఈ సందర్భంగా జరిగిన బహిరంగ సభలో పలువురు ప్రముఖులు మాట్లాడుతూ ప్రాథమిక విద్యను ప్రపంచంలోని ఏ దేశమూ ప్రయివేటీకరణ చేసిన దాఖలాలు లేవని అన్నారు. సెకండరీ స్థాయి వరకు విద్యను ఉచితంగా అందించినట్లయితే డ్రాపవుట్స్ తగ్గించడానికి అవకాశం ఉంటుందని అన్నారు. 30,31 తేదీలలో జరిగిన ప్రతినిధుల మహాసభలలో యుటిఎఫ్ నూతన కార్యవర్గాన్ని ఎన్నుకున్నారు. అధ్యక్షప్రధానకార్యదర్శులు కె.జోజయ్య, ఎన్.నారాయణ తిరిగి ఎన్నికయ్యారు.



ఆంధ్రప్రదేశ్ నుండి ఎన్నికైన



సిబిటియు ఆలిండియా ఆఫీస్ బేరర్స్, వర్కింగ్ కమిటీ, కౌన్సిల్ సభ్యులు

కార్యదర్శి : ఎస్.వీరయ్య

కార్యదర్శి : పి.రోజా

వర్కింగ్ కమిటీ సభ్యులు

సి. హెచ్.నర్సింగరావు

కొండ్రగుంట వెంకటేశ్వర్లు

ఆర్.సుధాభాస్కర్,


వై.సిద్ధయ్య

జి.రాములు

ఆర్.లక్ష్మయ్య

ఎస్.నర్సింహారెడ్డి

రామారావు.ఎన్.



అల్లూరి సత్యనారాయణ

ఎం.ఎ.గృహర్

పి.రాజారావు

బి.బిక్షమయ్య

నారుకృష్ణయ్య


రత్నాకర కోటంరాజు

ఎ.అజయ్ శర్మ

డి.వి.క్రిష్ణ

బి.రామాంజనేయులు

ఎం.చుక్కయ్య



కౌన్సిల్ సభ్యులు

రాజారామ్ మోహన్ రాయ్

జి.జ్యోతి

బి.లలితమ్మ

ఎం.ధనలక్ష్మి

ఎం.సాయిబాబు

ఎ.అనంతరామశర్మ

జె.మల్లిఖార్జున్

ఎం.శ్రీనివాస్

ఎన్.ప్రభుదాస్

ఇ.మాధవరెడ్డి



ద్వాక్రా పేరుతో టాకీరా

మహిళాలోకం

పి.విజయలక్ష్మి

“నిన్న మొన్నటి వరకు చెట్టుకింద కాపురం ఉన్న ఓ మహిళ ద్వాక్రా గ్రూపులో చేరి చక్కటి భవనాన్ని నిర్మించుకుంది. కూటికి లేని మరో మహిళ ప్రస్తుతం పిల్లలను కాన్వెంటులో చదివిస్తోంది. సంసార రథాన్ని ఒంటరిగా లాగుతోంది. ఎంత ప్రగతో చూడండి.” ఇది ఆపద్ధర్మ ముఖ్యమంత్రి చంద్రబాబు తరచుగా చెప్పే ఉపన్యాసం.

కార్మికలోకం ప్రతినిధి ద్వాక్రా సమన్వయ కమిటీ ఆధ్వర్యంలో డిసెంబర్ 8న హైదరాబాద్‌లో నిర్వహించిన సదస్సుకు వెళ్లారు. అక్కడ కొందరు మహిళలను ప్రశ్నించారు. ‘మాకు సెల్ ఫోన్లు ఎందుకు బాబు కాసంత పని చూపిస్తే చాలు అదే పదివేలు..’ అని ఒక మహిళ అంటే... ‘మాకు గ్యాసు కనెక్షన్ ఇచ్చినప్పుడు సిలిండర్ 150 రూపాయలు ఉండేది. ఇప్పుడు 300 రూపాయలు. రెండొందల రూపాయలు పెట్టి కట్టెలు తెచ్చుకుంటే సంవత్సరం వస్తాయి... గ్యాస్ ను మూలన పెట్టుకున్నం..’ అని మరో మహిళ తన బాధను వ్యక్తం చేసింది.

ద్వాక్రా గ్రూపు కింద పొదుపు చేసిన వారందరికీ రుణాలు ఇస్తున్నట్లు ప్రభుత్వం చెబుతోంది. కాని అందులోనూ నిజంలేదని పలువురు మహిళలు తెలిపారు. పశ్చిమగోదావరి జిల్లా ఆచంట మండలంలో 365 గ్రూపులు ఉన్నాయి. ఒక్కో గ్రూపు 5,600 రూపాయలు చొప్పున పొదుపు చేశాయి. మూడు గ్రూపులయితే 35 వేల రూపాయల చొప్పున, రెండు గ్రూపులు 22 వేల రూపాయల వంతున పొదుపు చేశాయి. అక్కడ మహిళా బ్యాంకు కూడా ఏర్పాటు చేశారు. ఇంత వరకు ఒక్కరికి కూడా రుణాలు ఇవ్వలేదని అక్కడి నుండి వచ్చిన మహిళలు వాపోయారు. కనీసం గ్యాస్ సిలిండర్లు కూడా ఇవ్వలేదు.

ఒక గ్రూపునకు లక్ష రూపాయల రుణం మంజూరైంది. పాతిక వేల లంచం ఇస్తేనే ఆ రుణం తాలూకు డబ్బులు ఇస్తామన్నారు. లంచం ఇచ్చేది లేదని మహిళలు తెగేసి చెప్పారు. దీంతో రుణం ఆగిపోయింది.

విశాఖ జిల్లా గోపాల పట్నంలో 840 గ్రూపులు ఉన్నాయి. ఇప్పటి వరకు 44 గ్రూపులకే రుణాలు ఇచ్చారు. ఖమ్మం జిల్లా భద్రాచలం నుండి వచ్చిన ఒక మహిళ మాట్లాడుతూ ఆరునెలలు

పొదుపు చేస్తే లోను ఇస్తామని అధికారులు చెబితే మూడు సంవత్సరాలుగా పొదుపు చేస్తున్నట్లు తెలిపింది. ఇంత వరకు పైసా ఇవ్వలేదని ఆవేదన వ్యక్తం చేసింది. గృహిణి పథకం కింద ఇళ్లు ఇస్తామని అధికారులు చెప్పినట్లు వివరించింది. తరువాత అనేక వంకలు చూపి అసలు ఇళ్లు ఇవ్వలేదని వాపోయింది.

వందలాది మంది మహిళలు రాష్ట్రం నలుమూలల నుండి సదస్సుకు తరలివచ్చారు. దీంతో ప్రభుత్వం తల్లడిల్లిపోయింది. అప్పటి వరకు వాళ్లు తమ సభలకే పరిమితమవ్వాలని కోరుకుంది ప్రభుత్వం. ఒక్కసారిగా నిరసన గళమెత్తేసరికి బెంబేలెత్తిపోయింది. సదస్సుకు వచ్చిన వారెవరూ ద్వాక్రా మహిళలు కాదని, ప్రజాసంఘాల కార్యకర్తలని మంత్రులు ప్రకటించారు. దీనిని బట్టి నిరసన స్థాయిని అర్థం చేసుకోవచ్చు.

ఇప్పటి వరకు రాష్ట్రంలో నాలుగు లక్షల 22 వేల ద్వాక్రా గ్రూపులు ఏర్పడ్డాయి. వాటిల్లో సుమారు అరకోటి మంది మహిళలు సభ్యులుగా ఉన్నారు. 1600 కోట్ల రూపాయలు పొదుపు చేశారు. ప్రభుత్వం వారిలో కేవలం 28 వేల గ్రూపులకు మాత్రమే రుణం ఇచ్చింది. అందులోనూ ఎటువంటి సబ్సిడీ లేదు. ద్వాక్రా మహిళలు పొదుపు చేసుకుంటున్న సొమ్ముకు మూడు శాతం వడ్డీ చెల్లిస్తూ రుణానికి మాత్రం 12 శాతం వడ్డీ వసూలు చేస్తోంది. రుణం వస్తుందన్న ఆశతో మహిళలు అధికారుల చుట్టూ కాళ్ళరిగేలా తిరుగుతున్నా ఫలితం లేకుండా పోతోంది.

అప్పు చేసి మరి పొదుపు చేస్తున్నామని విజయవాడ నుండి వచ్చిన ఒక మహిళ తెలిపారు. అధికార పార్టీ మీటింగులకు, సమావేశాలకు తిప్పడం వల్ల కూలి పనులు కూడా పోగొట్టు కోవాల్సి వస్తోందని మరో మహిళ ఆవేదన వ్యక్తం చేసింది.

ప్రభుత్వం 2003 జనవరి రెండు నుండి మధ్యాహ్న భోజన పథకాన్ని అమలు చేస్తోంది.



దీని నిర్వహణ బాధ్యతను కూడా ద్వాక్రా మహిళలకే అప్పజెప్పింది. వంట వండేందుకు కనీసం వంట పాత్రలు కూడా సరఫరా చేయలేదు. వంట సరుకులు ద్వాక్రా మహిళే కొనుక్కురావాలి. అంతా ఖర్చు పెట్టిన తరువాత ప్రభుత్వం వారికి డబ్బు చెల్లిస్తుంది. దీంతో ద్వాక్రా మహిళలు అప్పుల పాలు కావాల్సి వస్తోంది.

విశాఖపట్నంకు చెందిన దుర్గమ్మ అనే మహిళ వంట పాత్రల కొనుగోలు కోసం 20వేల రూపాయలు అప్పుజేసింది. రోజువారీ వంటకు కూడా ఆమె ఖర్చు పెడుతోంది. ఇంత వరకు బిల్లు రాలేదని ఆమె ఆవేదన వ్యక్తం చేసింది. రేపూమాపూ అంటూ మున్సిపల్ చైర్మన్ తనను కాళ్ళరిగేలా తిప్పుకుంటున్నారని ఆమె వాపోయింది.

తాము పొదుపు చేసిన సొమ్మును భర్తలు తాగుడుకు తగలేస్తున్నారని చాలా మంది మహిళలు బాధను వ్యక్తం చేశారు. మద్యాన్ని నిషేధించాలని డిమాండ్ చేశారు. ప్రభుత్వం అందుకు ఒప్పుకోవడం లేదు. దీనివల్ల వేలాది సంసారాలు నాశనమైపోతున్నా ప్రభుత్వం పట్టించుకోవడం లేదు.

గ్యాస్ కనెక్షన్ ఇచ్చిన తరువాత రేషన్ కార్డులను ప్రభుత్వం తొలగించినట్లు కొందరు మహిళలు తెలిపారు. మధ్యాహ్న భోజనం వండి పెడుతున్న వారి కార్డులు కూడా కొన్ని చోట్ల రద్దయ్యాయి. ద్వాక్రాలో చేరితే ప్రయోజన ముందనుకుంటే ఇలా ఉన్నవాటిని తొలగించడం సరికాదని మహిళలు అంటున్నారు. అర్హులైన వారందరికీ ఇళ్లు, ఇళ్లస్థలాలు, రేషన్ కార్డులు ఇవ్వాలని, రివాల్వింగ్ ఫండ్ అందరికీ ఇవ్వాలని, మధ్యాహ్న భోజనం వండిపెట్టే వారికి జీతాలు ఇవ్వాలని వారు డిమాండ్ చేస్తున్నారు.

విద్యుత్ కాంట్రాక్టు కార్మికుల పోరాటం

ఆర్.సుధాభాస్కర్

రాష్ట్ర వ్యాపితంగా 4 డిస్కాలు, ట్రాన్స్కోలో పని చేస్తున్న సుమారు 25 వేల మంది తాత్కాలిక కార్మికులు చేసిన పోరాటం విజయవంతంగా ముగిసింది. 45 రోజుల పాటు వివిధ మిలిటెంటు రూపాల్లో పోరాడిన ప్రతి కార్మికుడికి, మద్దతుగా నిలిచిన కార్మిక, విద్యార్థి, యువజన, మహిళా సంఘాలకు, రాజకీయ పార్టీలకు ఆ కార్మికులెంతో రుణపడి ఉంటారు. డిసెంబర్ 23న వరంగల్లో ఎన్పిడిసిఎల్ సిఎండ్ ఆఫీసును ఆ కంపెనీ పరిధిలోని 5 జిల్లాల కార్మికులు ముట్టడించారు. హైదరాబాద్లో సిపిడిసిఎల్ నాయకుడు కా.ఈశ్వరరావు 6 రోజులపాటు నిరవధిక నిరాహారదీక్ష జరిపారు. డిసెంబర్ 24న స్పష్టమైన, నిర్దిష్టమైన మేము విడుదల కావటంతో నిరాహారదీక్ష విరమించారు.



విద్యుత్ రంగంలోని తాత్కాలిక కార్మికులను అనేక సం॥లుగా వేధిస్తున్న 7 ప్రధాన సమస్యలపై యునైటెడ్ ఎలక్ట్రిసిటీ ఎంప్లాయిస్ యూనియన్ (బి-1829) నవంబర్ 10న సమ్మె నోటీసు ఇచ్చింది. డిసెంబర్ 25లోపు ఎప్పుడైనా నిరవధిక సమ్మెలోకి పోతామని 4 డిస్కాలు, ట్రాన్స్కోకు తెలియచేసింది. తన కోర్టులో వేయబడ్డ బంతిని ఏమి చేయాలో ఆలోచించు కోవల్సింది పైన పేర్కొన్న ఐదు కంపెనీల యాజమాన్యాలే.

అసలీ సమ్మె పిలుపు ఎందుకు?

ఎన్ని రకాలుగా కార్మికులను దోపిడి చేయెచ్చో అన్ని పద్ధతులనూ విద్యుత్ కంపెనీలు అమలు చేస్తున్నాయి. ప్రభుత్వ సంస్థలు “మోడల్ యజమానులుగా” ఉండాలన్న సుప్రీంకోర్టు తీర్పులను సైతం వారి దోపిడి యావ ఖాతరు చేయనివ్వలేదు! సుమారుగా ఓ 15,16వేల మంది కాంట్రాక్టు

కార్మికులు, మరో 5,6 వేల మంది కాంట్రాక్టు జెఎల్ఎం లు, ఎల్డిసి లు, సబ్ ఇంజనీర్లు, సుమారు 2వేల మంది బిల్ కలెక్టర్లు. ఈ రకంగా పై 5 కంపెనీల్లో తాత్కాలిక కార్మికుల చిట్టా 25వేల వరకు ఉంది.

వీ రం తా

రోజూ విద్యుత్ సంస్థల పనిలోనే ఉంటారు. సుమారు 12 గంటలు ఇదే పని చేస్తారు. జీతాలు మాత్రం అత్యల్పం. అంటే బండెడు చాకిరీకి గుప్పెడు మెతుకులు బిచ్చం వేస్తున్నారు. వీరిలో ఒకొక్క తరగతికి ఒక్కోరకమైన సమస్య ఉంది.

తీవ్ర దోపిడికి గురవుతున్న కాంట్రాక్టు కార్మికులు

విద్యుత్ పంపిణీ రంగంలోని ప్రతి ఇద్దర్లో ఒకరు ఈ కాంట్రాక్టు కార్మికులే. పంపిణీలో కీలకమైనవి 33/11 కె.వి. సబ్స్టేషన్లు. రాష్ట్రంలో ఇవి సుమారు 2000 వున్నాయి. వీటిలో సగానికి పైగా కాంట్రాక్టు కిచ్చారు. డిపార్ట్మెంట్ స్టాఫ్ పని చేస్తున్న 33/11 కె.వి. సబ్స్టేషన్లలో 6 నుండి 8 మంది పని చేస్తుండగా కాంట్రాక్టు కిచ్చిన చోట మాత్రం కేవలం ముగ్గురు ఐటిఐ కార్మికులు మాత్రమే ఉన్నారు. విపరీతమైన

పనిభారం పెంచిన ఇది ఒక దోపిడి రూపం కాగా, జీతాల్లో జరిగేది మరో భయంకర దోపిడి పద్ధతి. డిపార్ట్మెంట్ వారే చూసే సబ్స్టేషన్ పై సుమారు రూ.50వేలు జీతాలపై ఖర్చు చేస్తుండగా కాంట్రాక్టుకిచ్చిన చోట్ల రూ.4,5 వేలు ఇస్తున్నారు. జి.వో.524 ప్రకారం కనీసవేతనాలిస్తే అయ్యే ఖర్చు రూ.12,420 మాత్రమే.

ఇటు ఆదిలాబాద్, కరీంనగర్ జిల్లాల్లో ఈ సబ్స్టేషన్ ఆపరేటర్లకు వెయ్యి రూపాయల జీతం ఇస్తుండగా వరంగల్లో రూ.1500 వరకు ఇస్తున్నారు. రాష్ట్రంలో ఎక్కడా రూ.1500 మించి ఐటిఐ చదివిన ఈ ఆపరేటర్లకు జీతం ఇవ్వటం లేదు. ఒక్క హైదరాబాద్ మాత్రమే కొంత మినహాయింపు. యునైటెడ్ ఎలక్ట్రిసిటీ ఎంప్లాయిస్ యూనియన్ నాయకత్వంలో జరిగిన పోరాటాల వల్ల ఈ ఆపరేటర్లకు రూ.2810లు, పంపిణీలో చేసే వారికి రూ.2200/- ఇస్తున్నారు.

ఈ కాంట్రాక్టు కార్మికుల్లో 60 శాతం మంది విద్యుత్ పంపిణీలో అంటే మీటర్ రీడింగ్, స్పాట్ బిల్లింగ్, మీటర్లు మార్చడం, డిస్కనెక్షన్, రీకనెక్షన్ వంటి పనుల్లో ఉన్నారు. ప్రతి 750 గ్రామీణ సర్వీసులకు ఒక జూనియర్ లైన్మెన్ (జెఎల్ఎం) ఉండాలి. నగరాల్లో ప్రతి వెయ్యి మందికి ఒక జెఎల్ఎం ఉండాలి. డిపార్ట్మెంట్ జెఎల్ఎంల్లో అత్యధికులు ఎఎల్ఎంలుగా ప్రమోట్ అయిపోయారు. అత్యధిక గ్రామాల్లో ఈ కాంట్రాక్టు కార్మికులే ఉన్నారు. వీరికి చాలా జిల్లాల్లో పైసా జీతం కూడా ఇవ్వరు. కేవలం వినియోగదారుల వద్ద పదోపరకో తీసుకుని బతుకులు వెళ్ళ దీస్తున్నారు. మండల కేంద్రాలు, పెద్ద గ్రామాల్లో ఉన్నవారికి రూ.600 నుండి రూ.800 మధ్య ఇస్తున్నారు. 10-15 గంటల డ్యూటీ చేయించుకుంటున్నారు.

ఇదంతా ఒక ఎత్తుకాగా, కోరలు పీకేయబడ్డ కాంట్రాక్టు కార్మిక చట్టంలో

□ పోరాటాలు-అనుభవాలు

సవరణలకు గురి కాకుండా మిగిలిన అంశాల నైనా కార్మిక శాఖ పట్టించుకోవటం లేదు. ఉదాహరణకు దాదాపు రాష్ట్రంలో ఏ ఒక్క సర్కిల్లోగాని, డివిజన్లోగాని సంబంధిత అధికార్లు సెక్షన్ 7 క్రింద రిజిస్టర్ చేయించు కోలేదు. ఈ ఒక్కటి జరిగేలా కార్మిక శాఖ చూడగలిగినా కొంత దోపిడి నివారించవచ్చు. ఆ విధంగా రిజిస్టర్ చేయించుకోని అధికారికి ప్రాసిక్యూషన్ నోటీసులు పంపించే అధికారం ఉన్నా రాష్ట్రంలోని ఎసిఎల్ మొదలు కమిషనర్ వరకు నిమ్మకు నీరెత్తినట్లున్నారు. ఈ అంశంపై కార్మికవర్గం వత్తిడి చేయాలి. సెక్షన్ 12 ప్రకారం రిజిస్ట్రేషన్ చేయించుకోవల్సిన కాంట్రాక్టర్లు రిజిస్టర్ చేసుకోవట్లేదు. ఇది నేరం. ఈ నేరాన్ని అడ్డుకోవల్సింది కూడా కార్మిక శాఖే. మరి ఇంతకాలం ఏం చేస్తున్నట్లు? ఈ విషయంలో కూడా కార్మికవర్గ చొవరతోనే కార్మిక శాఖను నిద్రా దేవి వాడి నుండి బయటకు లాగాలి.

కార్మిక శాఖ పట్టించుకోని మరో ముఖ్య అంశం ఈ కార్మికుల జీతాలకు సంబంధించి. రాష్ట్రంలోని విద్యుత్ శాఖ అధికారంతా ఈ కార్మికులు కాంట్రాక్టరుకు చెందిన వారని, వారి జీతాలకు సంబంధించి తమకేమి బాధ్యతలేదని మాట్లాడుతున్నారు. ఇటీవల ఎన్పిడిసిఎల్ ముట్టడి తర్వాత సాక్షాత్తు ఆ కంపెనీ సిఎండి గారే ఆ విధంగా ప్రకటించారు. కాంట్రాక్టు కార్మిక చట్టంలోని సెక్షన్ 21(4)లో కాంట్రాక్టరు జీతం సరిగ్గా చెల్లించకపోతే ఆ బాధ్యత ప్రధాన యజమానిదేనని (పిన్సిపల్ ఎంప్లాయర్) స్పష్టంగా వ్రాశారు. ఈ చట్టానికి అనుబంధంగా ఉన్న రూల్స్లోనూ (6వ అధ్యాయం రూల్ 73) ఈ విషయం స్పష్టంగా వ్రాయబడి ఉంది. అయితే అసలు కార్మిక శాఖ రిజిస్ట్రేషన్లను సరిగా పట్టించు కుంటే కదా ఈ విషయాలను పట్టించు కునేది! ప్రధాన యజమాని కాంట్రాక్టర్ల లిస్టు రూల్ 74 క్రింది మెయిన్టెయిన్ చేయాలని ఉన్నా ఎప్పుడైనా కార్మిక శాఖ అడిగిన పాపాన పోతే కదా! ఇటువంటి అంశాలను దృష్టిలో పెట్టుకునే యునైటెడ్ ఎలక్ట్రిసిటీ ఎంప్లాయిస్ యూనియన్ (యు.ఇ.ఇ.యు) ఎసిఎల్ ఆఫీసుల వద్ద నవంబర్ 28న ధర్నాలు చేసింది.

కాంట్రాక్టు కార్మికులు పెద్దయెత్తున


పోరాడకుండా ఇంత అడ్డగోలుగా దోపిడి చేస్తున్న కాంట్రాక్టర్లను, దానికి పూర్తిగా సహకరిస్తున్న డిపార్ట్ మెంట్ అధికారులను అడ్డుకోలేరు. నిద్రపోతున్న, లేదా నిద్ర నటిస్తున్న కార్మిక శాఖను కదిలించలేరు.

కాంట్రాక్టు కార్మికులు కోరిందేమిటి? సాధించేదిమిటి?

కాంట్రాక్టు కార్మికుల పై వివిధ రూపాల్లో నేడు సాగుతున్న దోపిడిని అంతం చేయాలని, కనీసం ప్రభుత్వం నిర్ణయించిన కనీస వేతనాలనైనా సాధించగలిగితే ఒక మేరకు ఈ దోపిడికి అడ్డుకట్ట వేయగలమని యునైటెడ్ ఎలక్ట్రిసిటీ ఎంప్లాయిస్ యూనియన్ భావించింది. పెద్దయెత్తున కనీసవేతనాల డిమాండును ముందుకు తేవడం ద్వారా ఎల్.ఎస్. అగ్రిమెంట్లు, చిట్ అగ్రిమెంట్లు వంటి పద్ధతుల్లో కొందరు అధికార్లే ప్రత్యక్షంగాను పరోక్షంగాను చేస్తున్న దోపిడిని ఎక్స్పోజ్ చేయాలనుకున్నాం. ఈ సమస్యను పెద్ద చర్చనీయాంశం చేద్దామనుకున్నాం.

సంఘటిత ఉద్యమం లేనిదే కనీస వేతనాలు అమలుకావని తెలుసు. అనేక జిల్లాల అనుభవం అదే తెలియజేస్తున్నది. ఈ 45 రోజుల ఉద్యమంలో పైన నిర్ణయించుకున్న లక్ష్యాలన్నిటిని విజయ వంతంగా అమలు చేయగలిగాం. 33/11 కెవి సబ్స్టేషన్ల కార్మికులకు ప్రకాశం వంటి కొన్ని జిల్లాల్లో రూ.2810కి చెక్లే ఇచ్చారు. అంతక్రితం నెల్లో రూ.1200 ఇచ్చినవారు ఈ పెరుగుదల ఇవ్వటం యు.ఇ.ఇ.యు.కు గర్వకారణం.

సి పి డి సి ఎల్ డి సెంబర్ 23న విడుదల చేసిన ఆర్డరులో లైసెన్స్ ఉన్న వారికే కాంట్రాక్టు లివ్వాలని, ప్రతి కాంట్రాక్టరు చెక్ పేమెంట్ ఇవ్వాలని, కార్మికులు అది ముట్టి నట్లు సంతకం చేయనిదే, సంబంధిత అధికారి సమక్షంలోనే వేతనం చెల్లించకపోతే సదరు కాంట్రాక్టరు బిల్లు ప్రాసెస్ చేయబడదని వ్రాశారు. చట్టం స్పష్టంగా ఉంది. డిస్కాలిచ్చే ఆర్డర్లు కూడ స్పష్టంగా ఉన్నాయి. వాటిని అమలు జరిపించుకోవడానికి ఉద్యమ బలం ఉండాలి. బీల్ కలెక్టర్లు, కాంట్రాక్టు జెఎల్ఎం లకు సంబంధించి న్యాయస్థానాల్లో తేల్చు కోవల్సిన విషయాలు కూడ కొన్ని ఉన్నాయి.



హైదరాబాద్లో విద్యుత్ కాంట్రాక్టు కార్మికుల ప్రదర్శన

ఏమైనా, ఈ తాత్కాలిక కార్మికుల నమన్యపై యు.ఇ.ఇ.యు. లక్ష్యం నెరవేరింది. అనేక విధానపరమైన అంశాలు కూడా దీన్నో ఇమిడి ఉన్నాయి. అందుకే, వాటిన్నిటిని నిరంతరం లేవనెత్తడం ద్వారా మొత్తం విద్యుత్ ఉద్యోగుల తల్లోనాలుకగా మెలగాలని నిర్ణయించింది. ఆ కర్తవ్య నిర్వహణలో ప్రతి సభ్యుడూ అంకితమవ్వాలి.

విద్యుత్ సంస్కరణలే మూలం

1996, 97 సంవత్సరాల్లో చంద్ర బాబు చేసిన ప్రచారాలు గాని, 1998 ఏప్రిల్ లో విద్యుత్ సంస్కరణల చట్టం అసెంబ్లీలో ప్రవేశ పెట్టేటపుడు చెప్పింది గాని ఈ విద్యుత్ సంస్కరణలు అన్నివర్గాల ప్రజలకు, ముఖ్యం గా విద్యుత్ ఉద్యోగులకు ఎంతో మేలు చేస్తాయని! పై పరిస్థితి చూస్తే ఈ సంస్కరణలు సృష్టించిన అలజడి ఉద్యోగులను అతలా కుతలం చేస్తోందని అర్థమవుతుంది.

ఒక ప్రక్క శాశ్వత ఉద్యోగుల టెర్మినల్ బెనిఫిట్లకు, సర్వీసు కండిషన్లకు ప్రమాదం మరో ప్రక్క కుప్పలు తిప్పలుగా పెరిగి పోతున్న ఈ తాత్కాలిక కార్మికుల నమన్యలు - వెరసి ఉద్యోగులను కుంగదీస్తున్నాయి. అందుకే సమైక్యంగా అటు విద్యుత్ సంస్కరణలను, ఇటు రాష్ట్ర ప్రభుత్వ విధానాలను ఓడించడమే ప్రతి ఉద్యోగి కర్తవ్యం.

సిఐటియు ప్యానల్ ఘనవిజయం

ఐఎన్టీయుసి, యాజమాన్యం ప్రలోభాలను, బెదిరింపులను ఎదిరించి రామగుండంలోని నేషనల్ థర్మల్ పవర్ కార్పొరేషన్ (ఎన్టీపిసి) కార్మికులు ఐక్య సంఘటనకు పట్టం కట్టారు. సిఐటియు ప్యానల్ కు విజయం చేకూర్చారు. గుర్తింపు సంఘం ఐఎన్టీయుసిని మట్టి కరిపించారు. డిసెంబర్ 18న జరిగిన గుర్తింపు యూనియన్ ఎన్నికల్లో సిఐటియు, టిఎన్టీయుసి, హెచ్ఎంఎస్, టిఆర్ఎస్ ఐక్యసంఘటనతో ఏర్పడిన ప్యానల్ ఐఎన్టీయుసిపై 86 ఓట్ల తేడాతో విజయం సాధించింది. మొత్తం పోలైన 1026 ఓట్లలో నక్షత్రం గుర్తుతో పోటీ చేసిన సిఐటియు ప్యానల్ కు 540 ఓట్లు రాగా, ఐఎన్టీయుసికి 426 ఓట్లు, బిఎంఎస్ కు 50 ఓట్లు వచ్చాయి. ఏడు ఓట్లు చెల్లలేదు. ఈ ఎన్నికల్లో సిఐటియు అనుబంధ సంఘమైన ఎన్టీపిసి యునైటెడ్ ఎంప్లాయిస్ యూనియన్ తన తోటి సంఘాలు టిఎన్టీయుసి, హెచ్ఎంఎస్,

టిఆర్ఎస్ లను కలుపుకుని పోటీలోకి దిగింది. ఏ సంస్కరణలనైనా రామగుండం నుండి ప్రారంభించే సంస్కృతిని తిప్పికొడతామని ఎన్నికల ప్రణాళికలో వాగ్దానం చేసింది. కేంద్ర ప్రభుత్వం వడ్డీ రేట్లు తగ్గించడం వల్ల నష్టదాయకంగా మారిన సెల్ఫ్ కాంట్రీబ్యూటరీ పెన్షన్ స్కీములో ఉద్యోగులకు నష్టం జరగకుండా చూస్తామని హామీ ఇచ్చింది. వీటితో పాటు గతంలో ఐక్యత- పోరాటం నినాదంతో సిఐటియు చేసిన పోరాటాలు కూడా ప్యానల్ ను విజయవథంలో నడిపించాయి. గతంలో గుర్తింపు సంఘం కానప్పటికీ ఫ్యామిలీ ప్లానింగ్ ఇంక్రిమెంట్ల సవరణ, ఎఫ్సిఎ సవరణతో పాటు వేతన సవరణలో మెరుగైన వేతనాలు పొందడానికి సిఐటియు కీలక పాత్ర పోషించింది. విద్యుత్ మీటర్లకు వ్యతిరేకంగా ఐక్య పోరాటాలు చేస్తోంది. సిఐటియు పోరాటం ఫలితంగా వేతనాలను 66 శాతం పెంచారు. పోరాటాల ద్వారా సిఐటియు ముందుకు పోతుంటే, సంజీవరెడ్డి నాయకత్వంలోని ఐఎన్టీయుసి

సిఐటియు	-	540	(CITU ప్యానల్ ని
ఐఎన్టీయుసి	-	426	HMS, TNTUC
బిఎంఎస్	-	50	లు బలపర్చాయి)
టిఎన్టీయుసి	-	03	
ఇన్వాలిడ్	-	07	
మొత్తం	=	1026	

ఇప్పటికీ వరకు సంజీవరెడ్డి నాయకత్వం లోని ఐఎన్టీయుసి అధికారంలో ఉన్నది. ఈ ఎన్నికల్లో ఓడిపోయింది.

యాజమాన్యానికి కోవర్టుగా మారింది. 71 డిమాండ్లను పరిష్కరిస్తామని గత ఎన్నికల్లో విజయం సాధించిన ఐఎన్టీయుసి తరువాత వాటి ఊసే ఎత్తలేదు. యాజమాన్యానికి తొత్తుగా మారి యూనియన్ నాయకులు కార్మిక వ్యతిరేక చర్యలకు పాల్పడ్డారు. విఆర్ఎస్ కు మద్దతు తెలిపారు. ఈ ఎన్నికల్లో తప్పుడు ప్రచారం ద్వారా విజయం సాధించేందుకు ప్రయత్నించారు. వాటిని కార్మికులు తిప్పికొట్టారు. సిఐటియు ప్యానల్ ను గెలిపించారు.

బాబు-బ్యాంకు ద్వయాన్ని ఓడించండి

సిఐటియు సదస్సు పిలుపు



బాబు - బ్యాంకు దాడి' అనే అంశంపై హైదరాబాద్ లో సదస్సు జరిగింది. ఎన్.నర్సింహారెడ్డి అధ్యక్షత వహించిన ఈ సదస్సులో సిపిఎం రాష్ట్ర కార్యదర్శి బి.వి. రాఘవులు, సిపిఐ రాష్ట్ర కార్యదర్శి సురవరం సుధాకర

రానున్న ఎన్నికల్లో టిడిపి - బిజెపి కూటమిని ఓడించడం ద్వారా కార్మికవర్గం పై బాబు-బ్యాంకు దాడిని తిప్పికొట్టాలని వివిధ రాజకీయ పార్టీల నాయకులు పిలుపు నిచ్చారు. డిసెంబర్ 22న సిఐటియు ఆధ్వర్యంలో 'కార్మికవర్గంపై

రెడ్డి, టిఆర్ఎస్ నాయకులు నాయని నర్సింహారెడ్డి, కాంగ్రెస్ ఎన్నికల సెల్ కన్వీనర్ రాపోలు ఆనంద భాస్కర్, ఎంసిపిఐ నాయకుడు వెంకటరెడ్డి, ఎన్ యు సిఐ నాయకుడు సుధీర్ కుమార్ తదితరులు ప్రసంగించారు.

ప్రపంచబ్యాంకు ఆదేశిత విధానాల వల్ల కార్మికవర్గంపై దాడి పెరిగిందని, ఉద్యోగ భద్రతకు ప్రమాదం ఏర్పడిందని నాయకులు ఆందోళన వ్యక్తం చేశారు. కేంద్రం లో ఎన్ డిఎ, రాష్ట్రంలోని టిడిపి ప్రభుత్వం అనుసరిస్తున్న విధానాలను తిప్పికొట్టాలంటే రానున్న అసెంబ్లీ ఎన్నికల్లో ఆ పార్టీల కూటమిని ఓడించాలని పిలుపు నిచ్చారు. అంతకు ముందు సిఐటియు రాష్ట్ర కార్యదర్శి ఆర్.సుధాభాస్కర్ రాష్ట్రంలోని కార్మికవర్గ పరిస్థితిపై తీర్మానం ప్రవేశపెట్టారు.

గమనిక

కార్మికలోకం చందాదారులకు.


సంవత్సర చందాలు పూర్తయిన వారు తిరిగి రూ.50/-లు చెల్లించి చందాను పునరుద్ధరించుకోకపోతే పత్రిక పంపబడదు.

బకాయిలు చెల్లించనిదే ఏజెన్సీ పత్రికలు పంపబడవు.

చందాదారులను చేర్పించి పత్రికను ప్రోత్సహించండి.

మేనేజర్, 'కార్మికలోకం'

లోకంలో అసమానతలు శాశ్వతం చేసేందుకు పెట్టుబడిదారులు దాతృత్వ (ఛారిటీ) సిద్ధాంతాన్ని సృష్టించారు. నీవు పెట్టుబడి పెట్టి వ్యాపారం (బిజినెస్) చేసి ఎంతైనా సంపాదించు. కాని అందులో కొంత దరిద్రులకు దానం చేస్తూ ఉండు. అప్పుడు ఆ దరిద్రులు ఆ వ్యాపారంలో జరిగే దోపిడి మర్మం గురించి ప్రశ్నించరు. అసలు ఆలోచించరు సరిగదా నిరంతరం కష్టపడుతూ ప్రభుభక్తి పరాయిణులుగా మిగిలిపోతారు. ఆ పెట్టుబడిదారులనే ధర్మాత్ములగా కీర్తిస్తారు. ఇదే ఆ 'ఛారిటీ' సిద్ధాంతసారం. దానం చేసేవాడు ఎప్పుడూ గొప్పవానిగా దానం స్వీకరించే దరిద్రుడు ఎప్పుడూ హీనమైనవానిగా చలామణి చేసి, మానవుల మధ్య ధనిక-పేద అంతరాన్ని సుస్థిరం చేయడమే ఈ సిద్ధాంత ప్రత్యేకత.



కాని దోపిడి రుచిమరిగిన పెట్టుబడి ఒక చోట ఒక స్థానంలో అగదు. అమానుషంగా, క్రూరంగా వ్యవహరిస్తూ, ఏ దేశాలకైనా, ఏ ప్రాంతాలకైనా, ఏ రంగాలకైనా విస్తరించ కుంటూ పోతూ ఆ రంగాలని ధ్వంసం చేస్తూ ఆయా మనుషుల జీవితాలతో చెలగాట మాడుతుందని మార్క్స్ మహనీయుడు ఏనాడో చెప్పాడు. నేడు మనకు జరుగుతున్నది కూడా ఇదే. దీనికి విరుగుడు సోషలిజం తప్ప మరొకటి లేదని శాస్త్రీయంగా కమ్యూనిస్టులు రుజువు చేసిన విషయం కూడా మనకు తెలిసిందే.

బిజినెస్, ఛారిటీ ఈ రెండు అంశాలను తీసుకుని దర్శకుడు నీలకంఠం సెల్యులాయిడ్ కావ్యాన్ని సృష్టించడానికి చేసిన ప్రయత్నమే 'మిస్సమ్మ'. సినిమా చూస్తున్నంత సేపు ప్రేక్షకునికి పిల్లికి చెలగాటం ఎలుకకు ప్రాణ సంకటం' అనే సూత్రం గుర్తుకు వస్తుంది.

కథానాయికరాలు 'మిస్సమ్మ' పేరు మేఘన (భూమిక). జె.పి.గ్రూప్ కంపెనీలకు ఆమె అధిపతి. తాను అనుకున్న డైనమిక్ పద్ధతుల్లో రాజీలేకుండా నడవడమే ఆమె స్టైల్. ముంబాయి నుండి హైదరాబాద్ బ్రాంచి ఆఫీసుకు వస్తుంది.

అదే ఆఫీసులో ఎం.కామ్ చదివి క్రమ శిక్షణగా తనపని తాను చేసుకుపోయే మధ్యతరగతి ఉద్యోగి నందగోపాల్ (శివాజీ). ఎవరికైనా ఎక్స్ట్రా పని చేస్తే ఆ పనికి సర్వీస్ చార్జి వసూలు చేసి ఆ డబ్బు అనాధ శరణాలయాలకు పంపుతుంటాడు. పెళ్ళికి ముందే ఓ అనాధ బాలికను కూడా తెచ్చుకుని

పెంచుకుంటాడు. భార్యతో అన్యోన్యంగా సంసారం చేస్తుంటాడు. అదే నందర్బంలో తన తెలివితేటల మీద, సామర్థ్యం మీద ఎక్కువ నమ్మకం పెట్టుకుని ప్రమోషన్ అవకాశం కోసం ఎదురు చూస్తుంటారు.

మేఘన తండ్రి జె.వి. ప్రభావంతో ఓ థీసెస్ కూడా రాస్తాడు. అదీ మేఘనకు చూపించి మార్కులు కొట్టేసి అగ్రస్థానానికి వెళ్ళాలని ఆశపడ్తాడు. ఆ ప్రయత్నం బెడిసి కొట్టడంతో ఉద్యోగం పోతుంది. డీలాపడి పోయి తిరిగి ఉద్యోగం కోసం మేఘన కాళ్ళవేళ్ళ పడ్తాడు. మేఘన ఉద్యోగానికి పొంతనలేని అనేక రకాల షరతులు పెడుతుంది. మేఘన షరతులు, పద్ధతులు నందగోపాల్ కాపురంలో చిచ్చులు పెడ్తాయి. నందగోపాల్ భార్య రత్నమాల (లయ) మానసిక క్షోభను ఎదుర్కొంటుంది.

చివరకు మేఘన తనతో నందగోపాల్ పెళ్ళిని గుళ్ళో బలవంతంగా జరిపించు కుంటుంది. భార్య రత్నమాలతో డ్రామా ఆడి విడాకులిప్పిస్తుంది. ఈ ఉత్కంఠ అడుగడుగున సాగుతుంది.

'పిల్లికి చెలగాటం- ఎలుకకు ప్రాణ సంకఠం' విన్యాసం ప్రేక్షకులకు ఆనందం కలిగించ దు. ప్రారంభంలో కొంతసేపు ముచ్చటపడినా ఆ తరువాత బలహీనుల పట్ల నిలబడే మానవ స్వభావం బయటకు వస్తుంది. పిల్లిని తోలేసి ఎలుకను కాపాడానికి అప్రయత్నంగానే ప్రేక్షకుడు చేరువవుతాడు. అందుకే చిత్రంలో హాస్యరసం పండాల్సినంత పండక ప్రేక్షకుడు


సీరియస్గానే సినిమాను చూశాడు.

ఇకపోతే 'మిస్సమ్మ' ఎందుకింత కరువుగా వ్యవహరించింది అనే విషయం చిత్రం చివరిలో తెలుస్తుంది. జె.పి. గ్రూప్ సంస్థలో వచ్చే లాభాల్లో 50 శాతం చారిటీ బుల్ సంస్థలకు ఇవ్వాలని జె.పి. వీలునామా లో వ్రాశాడు. ఛైర్మన్ మేఘన కాకుండా మిగిలిన బోర్డు సభ్యులందరికీ ఇది మింగుడు పడదు. కాని మేఘన తన తండ్రి జె.పి. సిద్ధాంతానికి కట్టుబడి అది అమలు జరిపే సమర్థుడైన మనిషి కోసం అన్వేషిస్తుంది. ఇదీ స్పీడుగా జరగాలి. ఎందుకంటే ఆమె క్యాన్సర్ వ్యాధితో బాధపడ్తూంది. అందుకే రకరకాలు షరతులు పెట్టి అందులో నందగోపాల్ నెగ్గాడని తేల్చి కన్నుమూస్తుంది.

చిత్రం మొత్తం కామెడీ స్క్రీన్ ప్లే పద్ధతిలో నడిపి అమూల్ పాలేకర్ చిత్ చోర్, దామాడ్ లా హృద్యంగా ఆహ్లాదంగా నడిపించాలని దర్శకుడు భావించవచ్చు. కాని కథకు బిజినెస్ను, ఛారిటీని సమపాళ్ళలో నడిపే ఉన్నత వ్యక్తిత్వ పాత్ర అవసరమైంది. ఆ పాత్రకు కథానాయకుని హాస్యభరిత ప్రాతోచిత వ్యవహారానికి పొంతన కుదరలేదు. అలానే నందగోపాల్ సమర్థతను తెలుసుకునేందుకు మిస్సమ్మ పెట్టే పరీక్షలు హాస్య ప్రధాన చేతలుగా ఉండి అంత సమంజసంగా కన్పించవు.

'పో' చిత్ర దర్శకుడిగా ప్రత్యేక గుర్తింపు పొందిన నీలకంఠ రానున్న చిత్రాల్లో తన ప్రత్యేకతను ఆ విధంగా కొనసాగిస్తాడని ఆశిద్దాం. భూమిక నటన తన ఇమేజ్ ని పెంచుతుంది. 'నే పాడిత లోకమే పాడదా' గీతం ప్రేక్షకుల్ని అలరిస్తుంది.

■ తైలి



శ్రమజీవుల విజ్ఞానాన్ని మింగేసిన మనుధర్మం

■ వి.శ్రీహరి

సామాజికంగా, రాజకీయంగా వారిని అలాగే కొనసాగించడమూ పాలక వ్యవస్థకు అనర్థ దాయకమే. అందువల్ల సామాజిక ఆర్థిక జీవితంలో భాగం లేకుండా సామాజిక జీవితంలో ఇముడ్చుకునేలా అంటరానితనాన్ని మరింత లోతుగా పెంచి “పంచమవర్గ వ్యవస్థ”ను రూపొందించారు.

విజ్ఞాన, సాంకేతిక రంగాలలో భారత శ్రమజీవుల విజ్ఞానాన్ని, దేశ ప్రజల సౌభాగ్యానికి వినియోగించు కోలేక పోయాయి పైన వివరించిన వైఖరులు. వశ్యమ రాజ్యాలు సమాజంలో వచ్చిన విజ్ఞాన, సాంకేతిక జ్ఞానాలను ఉత్పత్తి క్రమానికి వాడుకున్నారు. సముద్రయానం సాధ్యమైంది. భారతదేశం వంటి సౌభాగ్య దేశాలకు దగ్గర, సులభమైన మార్గాలు దొరికాయి. ఈ దేశంలోని సుగంధ ద్రవ్యాల వంటి వాటిని, తమ దేశాలకు తరలించే ఈస్టిండియా కంపెనీ వంటి సంస్థలు పూను కున్నాయి. వాటి వెనుక ఆయా ప్రభుత్వాల సైనికాధికారం అండగా నిలిచింది.

నాగరికతకే నాగరికత నేర్పిన మనదేశం, విదేశీయుల మీద ఆధారపడే ఈనాటి స్థితికి ఎందుకు చేరుకుంది?

మనదేశం విస్తారమైంది. సారవంతమైన భూమి వుంది. సజీవమైన నదీనదాలు వున్నాయి. అపారమైన మానవ సంపద వుంది. అసమానమైన సాంకేతిక నైపుణ్యమూ వుండేది. వ్యవసాయం ప్రారంభం కాగానే, దానికి ఉపాంగాలుగా వడ్రంగం, కమ్మరం, కుమ్మరం, వంటివి పెరిగాయి. అంతవరకు వేటాడుతూ ఇతర ప్రకృతి మీద ఆధారపడి జీవిస్తుండిన అనేక తరహాల ఆదిమ జాతులను నూతనంగా ఆవిర్భవించిన వ్యవసాయం తనలో అంతర్భాగం చేసుకునేందుకు ప్రయత్నించింది.

ఐరోపాలో, అమెరికాలో ఇలాంటి ఆదిమ జాతులను వెంటాడి వేటాడారు. జాతులను జాతులనే నాశనం చేశారు. భారత దేశంలో ఇలాంటి జాతులను ప్రధాన ప్రవాహంలో కలుపుకున్నారు. అలా కలుపుకునే సందర్భంలో ఆయా జాతుల సాంప్రదాయాలను, ఆచారాలను అనుసరించే అవకాశం ఇవ్వడమే కాదు, ఆయా జాతులలో అన్యాయాలను, అక్రమాలను అరికట్టుకోగల న్యాయవ్యవస్థ వంటి ఏర్పాట్లు గూడా స్వయంగా ఏర్పాటు చేసుకొని, అమలు జరుపుకునే అవకాశం ఇచ్చారు. అందువల్లనే ఈ సమ్మిళితం ఎలాంటి

ఒడిదుడుకులు లేకుండా సాగి పోయింది. అలా ఎవరి సాంప్రదాయాలు వారు అమలు చేసుకోవడంలోనే ఈ దేశంలో భిన్నత్వం ఏర్పడింది. ఒకరి సాంప్రదాయాలను మరొకరు గౌరవించి, మన్నించి, సహించడమనే ప్రజాస్వామిక లక్షణం దేశ సమైక్యతకు దారి తీసింది. ఇదే భారతదేశ ప్రత్యేకతగా ప్రపంచం గుర్తించిన ఏకత్వంలో భిన్నత్వం.

వివిధ జీవన స్రవంతుల నుండి వచ్చి వ్యవసాయ సంస్కృతిలో అంతర్భాగమైన వివిధ వృత్తుల వారు కులాలుగా రూపొందారు. సమాజంలో కొత్త అవసరాలు, కొత్త ఉత్పత్తులు అవసరమైనప్పుడల్లా, ఆ కొత్త వృత్తి మరొక కులమైంది. ఒక వృత్తి నుండి మరొక వృత్తికి మారడం దానితో పాటు వ్యక్తి కులం పేరు మారడం సహజంగా జరిగేవి. ఈ వృత్తి విభజన అపారమైన నైపుణ్యం పెరిగింది. సమాజంలో ఉత్పాదన పెరిగింది. సమాజపు తక్షణ అవసరాలు తీరి ఎంతో అదనపు సంపద పెరిగింది. ఈ మిగులు సంపాదన ఫలితంగా ప్రకృతిని అవగాహన చేసుకునే ప్రయత్నంలో వివిధ విజ్ఞాన శాస్త్రాలు అభివృద్ధి చెందాయి. మన శ్రామికు ల కష్టం ఇలాంటి సత్ఫలితాలను ఇచ్చింది.

సమాజంలో సంపద పెరిగే కొద్దీ దానికి ఎలాంటి కష్టం లేకుండా, చేయకుండా అనుభవించాలని కోరే వారూ వుంటారు. భూమిపై చమటోడ్డి, పంటలు పండించేవారు, ఆ సేద్యానికి అవసరమైన ఉపకరణాలను తయారు చేసే శ్రామికులు, కలసి పెంపొందించే సంపదలో అధిక భాగం ఈ అధికార, అనధికార యంత్రాంగం కాజేస్తుంది.

అలా కాజేసేందుకు అలవాటుపడిన యంత్రాంగం వీలైనంతగా కష్టజీవులను పీల్చుక తింటుంది. అలా పీల్చేందుకు హద్దులున్నాయి. రక్తమోడ్డే వాళ్లు బ్రతికి వుండి కష్టం చేస్తూ, తమ తరువాత గూడ కష్టించే తరాన్ని సహితం పుట్టించి, పెంచాలి గదా! ఈ కోడిని కోసి, అది పెట్టే బంగారు గుడ్లను వదులుకోలేవుగదా! ఆ విధంగా తమకు వున్న భూ భాగంలో ఈ అవకాశాలు తగ్గగానే, తాము దోపిడీ చేయగల కొత్త భూ భాగాల కోసం వెతుకుతారు. ఆ భూ భాగాలలో అప్పటికే పెత్తనం చేసేవారు వుంటారు. వారు ఈ కొత్త వారిని తమ ప్రాంతంలోకి రానివ్వరు. ఈ రెండు ఆలోచనల మధ్య జరిగే సాయుధ పోరాటంలో ఎవరు

గెలుస్తారో, వారు ఆ ఫలితాన్ని పొందుతారు. తమ సంపద, దానితోపాటు వచ్చే భోగభాగ్యాలను పెంపొందించుకునేందుకు చేసే యుద్ధం, దేశ ప్రయోజనాల కోసం చేస్తున్నట్లు ప్రచారం చేస్తారు. ప్రజలను నమ్మిస్తారు. (అణు ప్రయోగాలు, కార్గిల్ యుద్ధాలను మన బి.జె.పి. నాయకులు దేశ క్షేమం కోసం అని నమ్మించి, ఎన్నికలకు ఉపయోగించుకున్న విషయం గుర్తు కొస్తున్నదా!)

యుద్ధాలు సంపదను నాశనం చేస్తాయి. సంపదను సృష్టించవు. అందువల్ల యుద్ధాలు చేసే పాలకులు, ఆ ఖర్చుల కోసం ప్రజలను మరింత పీల్చుక తింటారు. ఆత్మ రక్షణ కోసం ప్రజలు తిరగబడి ధర్మ పోరాటం సాగించక తప్పదు. సాయుధంగా ప్రజలను అణచి వేసేందుకు తోడు, వారి ఆలోచనలను మలచేందుకూ ప్రయత్నిస్తారు.

సరిగా ఇదే భారత దేశంలోనూ జరిగింది.

హర్షుడు, గుప్తులు, అశోకుడి వంటి వారు ఇలాంటి సామ్రాజ్యాల విస్తరణ కోసం ప్రయత్నించారు. వారి విజయాల తరువాత, పునాదిలో- అంటే సంపదను ఉత్పత్తి చేసే మార్గాలలో అభివృద్ధి లేక -మార్పు లేక ఆ సామ్రాజ్యాలు కూలిపోయాయి.

మన దేశంలో ప్రజల సంపదలో దోపిడీయేగాక రాజులకు మరొక ఆదాయ మార్గం వుండేది. అదే విదేశీ వ్యాపారంలో భాగం. వర్తకులు ఓడల్లో సుగంధ ద్రవ్యాలను ఓడల మీద విదేశాలకు తీసుకెళ్లేవారు. అక్కడ నుండి లాభాల రూపంలో తెచ్చే మణి, మాణిక్యాలలో ఒక భాగం రాజులకు ఇచ్చేవారు. ఆ వర్గం కూడా సంపదలలో మునిగితేలేది. సముద్రపు దొంగల బారి నుండి రక్షించుకునేందుకు రాజులు అన్ని విధాలా సహాయం చేసే వారు. ఈ “ఇచ్చుకుంటే వాయనం పుచ్చుకుంటే వాయనం” లాగ సంపన్నులు సర్దుకపోతారు. మన భాషలో వుండే కాశీమజిలీల వంటి కథలు చదివితే ఇవన్నీ తెలుస్తాయి. మన దేశంలో రాజులేగాదు, బాగా సంపద పోగుపడిన దేవాలయాలు, బౌద్ధారామాలు సహితం ఈ విదేశీ వ్యాపారంలో పెట్టుబడి పెట్టేవి.

అందువల్లనే ఐరోపాలోలాగ మనదేశంలో సంపన్న వర్గాల మధ్య అధికారం కోసం పోరాటం సాగలేదు.

కాని పేద వారు ఎందుకు తిరుగుబాటు

చేయలేదు?

వ్యవసాయిక దేశంగానే మనదేశం, ఎందువల్ల వివిధ శాస్త్రాలలో ప్రావీణ్యత కలిగిన ఈ దేశం, యంత్రాలలో వివిధ వస్తువులను తయారు చేసే కొత్త ఉత్పత్తి మార్గానికి ఎదగలేదు?

విస్తారమైన దేశం మనది. తక్కువ శ్రమ తో కడుపు నింపుకునేంత సారవంతమైన భూమి వుంది. ఇది పునాది. విభిన్న భాషలు, సంస్కృతులు ప్రజలంతా ఒకటి కావడానికి, భావాలు పంచుకునేందుకు అవరోధాలుగా నిలిచాయి.

ఆ పునాది మీద ఆధారపడి వున్న దానితో తృప్తిపడాలనే శ్రమజీవుల ఆలోచనలలో ఎక్కించారు. “రాజు దైవాంశ సంభూతుడు” అంటూ రాజరికానికి ఒక కొత్త ముసుగు వేశారు. దేముడు కులాలను ఏర్పాటు చేశాడని, అవి మార్చేందుకు వీలులేనివని ప్రచారం సాగించడమే కాదు, ఒక కులం పెద్దదని, మరి కొన్ని కులాలు తక్కువవని చెప్పారు. అగ్రకులాల వారిని క్రింది కులాల వారు అంటరాదని, వారు కష్టం చేసేందుకు తప్ప, విద్యా విజ్ఞానాల వైపు అడుగుకూడ పెట్టరాదన్నారు. ఒక కులంవారు, ఇదివరలో, మరొక కులంలోకి మారే అవకాశం వుంది. ఒకరి కుటుంబాలలో మరొకరు భోజనం చేసేవారు. పరస్పరం పెండ్లిండ్లు చేసుకునే వారు. అప్పుపడిన బ్రాహ్మణుడైనా దాస్యం తప్పేది కాదు. అప్పు తీర్చిన వారెవరైనా దాస్యం నుండి విముక్తి వుండేది.

యుద్ధ భారంతో కృంగిపోయిన, అంతరంగిక ఆర్థిక వ్యవస్థ, ఈ అస్తవ్యస్త పరిస్థితుల మూలంగా అంతర్జాతీయ వాణిజ్యం క్షీణించింది. ఇది గుప్తు రాజ్యం ఎదుర్కొన్న సమస్య.

ఈ పరిస్థితితో పాలకవర్గాలు మాత్రమే ఇరకాటంలో పడలేదు. పాలితవర్గాలు గూడ బాధపడ్డారు. వారు ఐక్యం కావడానికి కుల విభజన అడ్డువచ్చినట్లు లేదు. అందువల్లనే కులాల మధ్య అంతః సంబంధాలను సహితం నిరసిస్తూ మనుధర్మ శాస్త్రం వంటి కొత్త సిద్ధాంతాలు ప్రతిపాదించారు. అంతేగాదు ఆర్థిక రంగంలో ఏర్పడిన సంక్షోభాల మూలంగా ఆదిమ జాతులను ఆర్థిక జీవితంలో ఇముడ్చుకోలేక పోయింది. సామాజికంగా, రాజకీయంగా వారిని అలాగే

కొనసాగించడమూ పాలక వ్యవస్థకు అనర్థ దాయకమే. అందువల్ల సామాజిక ఆర్థిక జీవితంలో భాగం లేకుండా సామాజిక జీవితంలో ఇముడ్చుకునేలా అంటరానితనాన్ని మరింత లోతుగా పెంచి “పంచమవర్గ వ్యవస్థ”ను రూపొందించారు.

ఇది పాలకవర్గాలు అనుసరించే మార్గం.

ఔరంగజేబు గూడ భారతదేశాన్ని అంతా చాపచుట్టాలని యుద్ధాలు చేశాడు. వ్యక్తిగత జీవితంలో అత్యంత నిష్టగల ఆ వ్యక్తి, ఆ వ్యవస్థను విస్తరింప జేసేందుకు అత్యంత క్రూరంగా ప్రవర్తించాడు.

విజ్ఞాన, సాంకేతిక రంగాలలో భారత శ్రమజీవుల విజ్ఞానాన్ని, దేశ ప్రజల సౌభాగ్యానికి వినియోగించుకోలేక పోయాయి పైన వివరించిన వైఖరులు.

పశ్చిమ రాజ్యాలు సమాజంలో వచ్చిన విజ్ఞాన, సాంకేతిక జ్ఞానాలను ఉత్పత్తి క్రమానికి వాడుకున్నారు. సముద్రయానం సాధ్యమైంది. భారతదేశం వంటి సౌభాగ్య దేశాలకు దగ్గర, సులభమైన మార్గాలు దొరికాయి. ఈ దేశంలోని సుగంధ ద్రవ్యాల వంటి వాటిని, తమ దేశాలకు తరలించే ఈస్టిండియా కంపెనీ వంటి సంస్థలు పూను కున్నాయి. వాటి వెనుక ఆయా ప్రభుత్వాల సైనికాధికారం అండగా నిలిచింది.

సార్వభౌముడైన ఔరంగజేబు ఫర్మానాల అనుమతితో ఈ దేశంలో వ్యాపారం ప్రారంభించారు. అందుకు కోటలు కట్టుకున్నారు. అక్రమాలు చేసి, పట్టుబడి శిక్షలూ అనుభవించారు. గట్టి రాజు వుండగా, అధికారానికి లొంగినట్లే ప్రదర్శించారు.

ఔరంగజేబు మరణానంతరం, మూలంలో పునాదిలేని సామ్రాజ్యం కూలిపోతుందనే సత్యం మరొకసారి రుజువైంది.

ఆయన పాలక వ్యవస్థలో భాగమైన పన్ను వసూలు దారులు కేంద్ర ప్రభుత్వం బలహీనపడగానే, తామే అధికారులమని ప్రకటించుకునే ప్రయత్నంలో ఘర్షణ పడ్డారు.

ఈ బలహీనతను ఈస్టిండియా కంపెనీ అతి చాకచక్యంగా వాడుకుంది?

ఎలా? దాని నుండి మనం ఏమైనాము? నేర్చుకోవలసింది ఏమైనా వుందా? తరువాత వ్యాసంలో చూద్దాం.



తెనాలి డివిజన్ సదస్సు



సదస్సులో ప్రసంగిస్తున్నా ఎం.రంగయ్య- వేదికపై జి.సుబ్బారావు, ఎస్.ఎం.హుస్సేన్ తదితరులు

డిసెంబర్ 5వ తేదీన ఎ.పి.మెడికల్, హెల్త్ & వైద్యా విధాన పరిషత్ ఎంప్లాయిస్ యూనియన్ (సిఐటియు) తెనాలి డివిజన్ సదస్సు- తెనాలిలోని ఎన్.జి.ఓ. కళ్యాణ మండపము నందు గతికపాటి సుబ్బారావు అధ్యక్షతన జరిగింది. సదస్సుకు ముఖ్య అతిథిగా సంఘం ప్రధాన కార్యదర్శి ఎం.రంగయ్య హాజరైనారు. డివిజన్లోని 11 పి.హెచ్.సి.ల నుండి 77 మంది (35 మంది మహిళా ఉద్యోగులతోసహా) హాజరయ్యారు.

నూతన కమిటీ : గౌరవాధ్యక్షులు కె.ఉమామహేశ్వరరావు (సిఐటియు డివిజన్ కార్యదర్శి), అధ్యక్షులు సిహెచ్.ధనుంజయరావు, ఉపాధ్యక్షులుగా ఎం.డి.అబ్దుల్ రహీమ్ బేగ్, కె.దాసు, అంచెసీతారావమ్మ, ఎం.బాలబ్రహ్మచారి, వర్కింగ్ ప్రెసిడెంట్ షేక్ బాబావలి, ప్రధాన కార్యదర్శిగా నాలాదిరవి, సహాయ కార్యదర్శులుగా కె.రాణి, పి.ఎ.మంగమ్మ, డి.రఘునాథ్, జి.శ్రీనివాసరావు, కోశాధికారి టి.సాంబశివరావు లతోపాటు మొత్తం 27 మందితో నూతన డివిజన్ కమిటీ ఎన్నికైనది.

చమురు సమ్మె సంపూర్ణం

ఆయిల్ కంపెనీ ప్రైవేటీకరణ యత్నాలపై దేశవ్యాప్తంగా నిరసన వెల్లువెత్తింది. చమురురంగ కార్మికలోకం ఆసేతు హిమాచలం ఉక్కుపిడికిలి బిగించి ప్రభుత్వం చేపట్టిన జాతి వ్యతిరేక చర్యలపై సమ్మె ద్వారా నిరసన తెలిపింది.

సిఐటియు, ఎఐటియుసి, హిందూ కిసాన్ కామగార్ సేన, ఇతర సంస్థలు చమురురంగ ప్రైవేటీకరణ యత్నాలను అడ్డుకునేందుకు సంఘటితంగా నేషనల్ యునైటెడ్ ఫోరంగా ఏర్పడ్డారు. ఐఓపికి చెందిన అన్ని ఏడుచమురు రిఫైనరీలలోనూ సమ్మె సంపూర్ణంగా జరిగింది. ముంబాయిలోని బిపిసిఎల్ రిఫైనరీలో కూడా సమ్మె విజయవంతమైంది. హెచ్పిసిఎల్ రిఫైనరీలున్న ముంబాయి, విశాఖపట్నంలో సమ్మె పాక్షికంగా జరిగింది. ఆంధ్రప్రదేశ్, తమిళనాడు, కర్నాటక, కేరళ లాంటి దక్షిణాది రాష్ట్రాలలో సమ్మె సంపూర్ణంగా జరిగింది. దేశవ్యాప్తంగా ఐఓసి ఫెప్లెస్ డివిజన్లో కార్మికులంతా విధులను బహిష్కరించారు.

ప్రభుత్వం ప్రైవేటీకరణ యత్నాలను విరమించుకోకపోతే చమురురంగ కార్మికులు నిరవధిక సమ్మెకు దిగుతారని ఆనాడూ హెచ్చరించారు.

అంగన్వాడీ వర్కర్ల జతాలలో అక్రమ వసూళ్ళపై ఖండన

గుంటూరు జిల్లా ఈయని ఐసిడిఎస్ ప్రాజెక్టు పరిధిలో డిసెంబర్ 12,13 తేదీలలో వర్కర్లకు చెక్కుల ద్వారా జీతాలు చెల్లించినప్పటికీ ప్రాజెక్టు అధికారి సిడిపిఓ ఒక్కో వర్కర్ నుండి రు.300/- అక్రమ వసూళ్లు నిర్వహించారు. దీనిని సిఐటియు తెనాలి డివిజన్ కమిటీ 13వ తేదీన తెనాలిలో 'ప్రెస్మీట్' నిర్వహించి ఖండించింది. ఫలితంగా మరునాడు హెల్పర్ల నుండి అదే ప్రాజెక్టు అధికారి ఒక్కొక్కరి నుండి రు.100 లు అక్రమ వసూళ్లు చేయాలని వేసిన పథకం విఫలమైంది. ప్రాజెక్టు అధికారిపై జిల్లా అధికారుల నుండి కూడా ఒత్తిడి వచ్చినట్లు తెలిసింది. ఈమని ప్రాజెక్టు అక్రమ వసూళ్ల పై సిఐటియు చేసిన ప్రకటన జిల్లాలోని మిగతా ప్రాజెక్టు అధికారులందరినీ కదిలించింది. ఆ అధికారి సంఘ నాయకులను చర్చలకు పిలవగా అక్రమంగా వసూలు చేసిన సొమ్మును తిరిగి ఇవ్వాలని సిఐటియు డిమాండ్ చేసింది. ఇటువంటి పొరపాటు భవిష్యత్లో జరగకుండా చూసుకుంటానని ఆ అధికారి సంఘ నాయకుల ముందు హామీ ఇచ్చారు. ఈ ప్రకటన పట్ల ప్రాజెక్టు పరిధిలోని టీచర్లు, హెల్పర్ల నుండి మంచి స్పందన వచ్చింది. సంఘం మాకు అవసరమని సభ్యత్వ క్యాంపెయిన్ సందర్భంగా టీచర్లు, ఆయాలు స్వచ్ఛందంగా ముందుకువచ్చి సభ్యత్వాలు చెల్లించారు.

పశ్చిమగోదావరి



శిక్షణా తరగతులు

పశ్చిమగోదావరి జిల్లా సిఐటియు శిక్షణా తరగతులు ఈనెల 25,26,27 తేదీలలో తణుకు ఎన్టీవో హోమ్ నందు నిర్వహించారు. ఈ శిక్షణా తరగతులను ఎన్టీవో అసోసియేషన్ రాష్ట్ర ఉపాధ్యక్షులు తోట హరినాథ్ బాబు ప్రారంభించి క్లాసుల విశిష్టతను వివరించారు. మొదటిరోజు పశ్చిమ గోదావరి జిల్లా సిఐటియు జిల్లా కార్యదర్శి జి.వి.ఎల్.నర్సింహారావు 'రాజకీయ అర్థశాస్త్రం- దోపిడి పద్ధతులు' బోధించారు. రెండవరోజు యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర ప్రధాన కార్యదర్శి ఆర్.సుధాభాస్కర్ 'ప్రపంచ బ్యాంకు- ప్రభావాలు' గూర్చి బోధించారు. మూడవరోజు క్లాసును పశ్చిమగోదావరి జిల్లా సిఐటియు ప్రధాన కార్యదర్శి కె.రాజారామ్ మోహన్రాయ్ 'సిఐటియు విశిష్ట నిర్మాణం' గూర్చి బోధించారు. ఈ క్లాసులకు జిల్లాలోని 110 మంది ఎంపిక చేసిన ప్రతినిధులు హాజరయ్యారు.

ఉపాధికోల్పోయిన క్వార్టర్ కార్మికులు



చిత్తూరు జిల్లా తొట్టంబేడు మండలం తంగేళ్లపాలెం పంచాయతీ పరిసర ప్రాంతాలలో సుమారు 19 క్వార్టర్లలో 2500 మంది కార్మికులు పని చేస్తున్నారు. అక్టోబర్ 1న సి.ఎం. పై దాడి అనంతరం క్వార్టర్ కి వినియోగించే పేలుడు పదార్థాలు ఇవ్వకపోవడం వలన నెల రోజులుగా ఎటువంటి పనులు లేక పస్తులతో అలమటిస్తున్నారు. వీరి జీవనభృతి కొరకు క్వార్టర్ యజమానులు చొరవ తీసుకుని సంబంధిత అధికారులు లైసెన్సుదారుని ద్వారా పేలుడు పదార్థాలు ఇచ్చి జీవనాధారం కల్పించవలసినదిగా నవంబర్ 8న తంగేళ్లపాలెంలో జరిగిన సర్వ సభ సమావేశంలో సిఐటియు డివిజన్ అధ్యక్ష, కార్యదర్శులు అంగౌలి పుల్లయ్య, రాయపనేని హరికృష్ణ డిమాండ్ చేశారు. ఈ విషయమై మండల ఎం.ఆర్.ఓ.కు, సి.ఐ.కు వినతి పత్రాలు అందించామన్నారు.

కరీంనగర్

హమాలీలచే కలెక్టరేట్ ముట్టడి

హమాలీ కార్మికులకు పని భద్రత కల్పించాలని డిమాండ్ చేస్తూ సిఐటియు ఆధ్వర్యంలో కరీంనగర్ కలెక్టర్ కార్యాలయాన్ని ముట్టడించారు. స్థానిక రైల్వేస్టేషన్లో తిరుమల శ్రీనివాస హమాలీ కార్మిక సంఘం ఆధ్వర్యంలో 177 మంది కార్మికులు పని చేస్తున్నారని, అక్కడ వాస్తవంగా 120 మంది కార్మికులు మాత్రమే అవసరమని, ఇప్పటికే కొందరు పనిలేక ఇబ్బంది పడుతుంటే నవంబర్ మూడో తేదీన కొందరు కార్మికులు పని కోసం వచ్చి పని చేస్తున్న కార్మికులపై దాడి చేశారని సిఐటియు నాయకులు కలెక్టర్ కు వివరించారు. ఇప్పటికే ఇక్కడ పని లేకుండా ఉన్నాము మీరెలా చేస్తారని ప్రశ్నించిన కార్మికులను తమను ఎస్.పి. పంపించారని చెప్పి దౌర్జన్యం చేశారని తెలిపారు. అడ్డగించిన వారిపై స్థానిక రూరల్ పోలీసులు ఎస్సీ, ఎస్టీ ఎట్రాసిటి కేసు నమోదు చేసి రిమాండ్ కు పంపారని చెప్పారు. సెక్షన్ 6(1)(సిసి) చట్టం ప్రకారం ప్రస్తుతం పనిచేస్తున్న వారి అనుమతి లేనిదే ఇతర కార్మికులు పనిలోకి రాకూడదనే నిబంధనను ఉల్లంఘించారని చెప్పారు. ఇప్పటికైనా కలెక్టర్ చొరవ తీసుకుని హమాలీ కార్మికులకు పనిభద్రత కల్పించి వారికి న్యాయం చేయాలని కోరారు. ఈ కార్యక్రమంలో సిఐటియు జిల్లా అధ్యక్ష, కార్యదర్శులు బి.సారంగపాణి, టేకుమల్ల సమ్మయ్య, నాయకులు రమణారెడ్డి, ఎల్.రూప్ సింగ్, భద్రయ్య, శ్రీనివాస్, హమాలీ కార్మిక సంఘం నాయకులు లక్ష్మయ్య, మల్లేశం, ప్రభాకర్, రాజేశం, తిరుపతి, రాములు పాల్గొన్నారు.

చిత్తూరు జిల్లా బిఎన్ కండ్రీగ మండలంలోని సిఐటియు అనుబంధ కార్మిక సంఘాల కార్యకర్తల సమావేశం ఎస్.మునిలక్ష్మి అధ్యక్షతన జరిగింది. ముఖ్యఅతిథులుగా డివిజన్ సిఐటియు కార్యదర్శి ఎ.పుల్లయ్య హాజరైనారు.

కమిటీ : ఎస్.మునిలక్ష్మి కన్వీనర్ గా, కరుణాకర్ కో-కన్వీనర్ గా, ఎ.మునస్వామి, గంగయ్యలు ఏకగ్రీవంగా ఎన్నికయ్యారు. ఎస్.ప్రమీల, సుజాత, క్రిష్ణవేణి, మల్లెమ్మ, గిరిజ, ఎస్.బాషా, కస్తూరయ్య, ఎం.మణి, ఎస్.వెంకట సుబ్బయ్య, డి.వేణుగోపాల్, టి.దాము తదితరులు సభ్యులుగా ఎన్నికయ్యారు. ముఖ్యఅతిథిగా అంగన్ వాడీ ప్రాజెక్టు అధ్యక్షురాలు జి.భారతి హాజరయ్యారు.

నూతన కమిటీ

తొట్టంబేడు ప్రాజెక్టు అంగన్ వాడీ నూతన కమిటీకి అధ్యక్షురాలుగా గుడ్లూరు భారతి, ఉపాధ్యక్షురాలుగా వసంతమ్మ, రత్నమ్మ, మునిలక్ష్మి, సువర్ణ, కార్యదర్శిగా ఎ.పూర్ణమ్మ, సహాయ కార్యదర్శులుగా శివశంకరి, రాజేశ్వరి, వెంకటమ్మ, మాధవి, సుదర్శన్ కమిటీ సభ్యులుగా మల్లేశ్వరి, జ్యోతి, నీల, వాణిశ్రీ, జ్యోతి, రమణమ్మ, క్రిష్ణవేణి, వాణి, సిద్ధమ్మ, సుకుమారి మొత్తం 21 మందితో కమిటీ ఏకగ్రీవంగా ఎన్నికయ్యింది.

ఎస్.డబ్ల్యు.ఎఫ్ శ్రీకాళహస్తి డిపో కమిటీ

గౌరవాధ్యక్షులు కె.ఎన్.డి.నాయుడు (ఎడిసి), అధ్యక్షులు డి.ఆర్.శేఖర్ (డ్రైవర్), వైస్ ప్రెసిడెంట్ ఎ.ఆర్.క్రిష్ణ (కండక్టర్), డి.ఆర్.కుమార్ (కండక్టర్), కార్యదర్శి పి.జె.సి.రెడ్డి (కండక్టర్), సహాయ కార్యదర్శి వి.ఎం.క్రిష్ణ (కండక్టర్), ఆర్గనైజింగ్ సెక్రటరీ కె.బి.నాయుడు (కండక్టర్), ప్రచార కార్యదర్శి ఇ.గోవర్ధన్ (కండక్టర్), ట్రెజరర్ కె.పి.ఎన్.రాజు (కండక్టర్).


సమగ్రచట్టంకోసం భవన నిర్మాణ కార్మికుల ధర్నా

భవన నిర్మాణ కార్మికుల సమస్య పరిష్కారానికి సమగ్రమైన చట్టం తేవాలని భవన నిర్మాణ కార్మిక సంఘం (సిఐటియు) జిల్లా ప్రధాన కార్యదర్శి ఎల్.రూప్ సింగ్ ప్రభుత్వాన్ని డిమాండ్ చేశారు. కరీంనగర్ కలెక్టరేట్ ను ముట్టడి జరిగింది. ఈ కార్యక్రమంలో సిఐటియు నాయకులు రమణారెడ్డి, భద్రయ్య, శ్రీనివాస్, సంఘం జిల్లా అధ్యక్షులు టి.అంజయ్య, నాయకులు ఆశయ్య, కనకయ్య, ఎలమంద, రజాక్, పోశయ్య, సరోజ, కమల పాల్గొన్నారు.

కర్నూలు



శిక్షణా తరగతులలో బోధిస్తున్న రాష్ట్ర ఉపాధ్యక్షులు ఎం.ఎ.గఫూర్




విద్యుత్ కాంట్రాక్టు కార్మికుల అర్ధనగ్న ప్రదర్శన

విద్యుత్ కాంట్రాక్టు కార్మికుల ఆందోళన

విద్యుత్ కాంట్రాక్టు కార్మికులు ఒంగోలులో అర్ధనగ్న ప్రదర్శన, ఎసిఎల్ కార్యాలయం ఎదుట ధర్నా జరిపారు. డిసెంబర్ 8న మార్కాపురం, 9న కనిగిరి, 10న ఒంగోలు డివిజన్. ఇంజనీర్ కార్యాలయాల ఎదుట ధర్నాలు జరిగాయి. కొనసాగింపుగా డిసెంబర్ 23 నుండి ఎస్.ఇ. కార్యాలయం ఎదుట నిరవధిక రిలే నిరాహారదీక్షలు ప్రారంభమయ్యాయి. వీటిని సిఐటియు జిల్లా అధ్యక్షులు జి.వి.కొండారెడ్డి ప్రారంభించారు. సిఐటియు పట్టణ కార్యదర్శి సి.హెచ్. శ్రీనివాసరావు, ఇన్సూరెన్స్, టెలికం రంగాల నాయకులు ఆర్.హన్మంతరావు, వి.వెంకయ్య సంఘీభావం ప్రకటించారు. పై కార్యక్రమాలకు రీజియన్ కార్యదర్శి ఎం.వి.బి. బ్రహ్మచారి, కోశాధికారి జి.వి.రాగయ్య, ఒంగోలు డివిజన్ కార్యదర్శి డి.హన్మంతరావు, కనిగిరి డివిజన్ కార్యదర్శి కె.ఓ.బుల రెడ్డి, మర్కాపురం అధ్యక్షులు శ్రీనివాసులు నాయకత్వం వహించారు.

డిఎంఇ ఎదుట అగేంతపూరం కాంట్రాక్టు కార్మికుల ధర్నా

అనంతపురం మెడికల్ కాలేజీ హాస్పిటల్లో గత 4 సం॥లుగా వివిధ కేటగిరిలలో కాంట్రాక్టు కార్మికులుగా పని చేస్తున్న వారికి ప్రభుత్వం విడుదల చేసిన జి.వో.524 ప్రకారం కనీసవేతనాలు అమలు కావడం లేదు. 800-1500 వరకు మాత్రమే వేతనాలు చెల్లిస్తున్నారు. వీరికి పి.ఎఫ్, ఇఎస్ఐ వర్తింపజేయటం లేదు. వారంతపు సెలవులు, ఇతర సెలవులు ఇవ్వకుండా నిరంతరం శ్రమ దోపిడీకి చేస్తున్నారు. సదరు కాంట్రాక్టును, సంబంధిత అధికారులను, స్థానిక ప్రజాప్రతినిధులను ఎన్నిసార్లు కలసి మెరపెట్టుకున్న ఫలితం లేకుండా పోయింది. సిఐటియు ఆధ్వర్యంలో అనేక పోరాటాలు నిర్వహించి చివరకు హైదరాబాద్ డిఎంఇ ఆఫీసు ముందు డిసెంబర్ 22న భారీ ధర్నా జరిగింది. దీనికి స్పందించిన డిఎంఇ కనీసవేతనంతో పటు కాంట్రాక్టు కార్మికులు ఎదుర్కొంటున్న సమస్యలను పరిష్కరిస్తానని హామీ ఇచ్చారు. ఈ కార్యక్రమంలో సిఐటియు రాష్ట్ర కార్యదర్శి పి.అజయ్ కుమార్, ఎ.పి.కాంట్రాక్టు ఎంప్లాయిస్ యూనియన్ నాయకులు ఎరవెల్లి ముత్యంరావు, అనంతపురం మెడికల్ కాలేజీ హాస్పిటల్ యూనియన్ అధ్యక్షులు జి.బాలచంద్రుడు, కార్యదర్శి జి.సూర్యనారాయణతో పాటు అధిక సంఖ్యలో కార్మికులు పాల్గొన్నారు.



పంచాయతీ వర్కర్స్ ధర్నా

గ్రామపంచాయితీలలో పనిచేస్తున్నటువంటి ఉద్యోగుల, కార్మికుల సమస్యలు పరిష్కరించాలని ఎ.పి.గ్రామపంచాయితీ వర్కర్స్ యూనియన్ వరంగల్ జిల్లా కమిటీ ఆధ్వర్యంలో కలెక్టర్ కార్యాలయం ముందు ధర్నా నిర్వహించారు. ఈ ధర్నానుద్దేశించి యూనియన్ గౌరవాధ్యక్షులు ఎం.చుక్కయ్య మాట్లాడుతూ గ్రామపంచాయితీలలో పని చేస్తున్నటువంటి ఉద్యోగ, కార్మికులకు కొన్ని నెలలుగా వేతనాలు అందడం లేదని, పెండింగ్ వేతనాలను ప్రభుత్వం వెంటనే ఇవ్వాలని డిమాండ్ చేశారు. సంస్కరణల పేరుతో ప్రభుత్వం ఉన్న ఉద్యోగాలను భర్తీ చేయకుండా కాంట్రాక్ట్ పద్ధతిలో భర్తీ చేస్తూ జి.వో.ప్రకారం కనీసవేతనాలు కూడా అమలు చేయడం లేదని విమర్శించారు. ఈ కార్యక్రమంలో రావుల, నర్సింహా, కె.కోటిలింగం, సత్తయ్య, యాదగిరి, వీరస్వామి, బ్రహ్మచారి తదితరులతోపాటు 200 మంది కార్మికులు పాల్గొన్నారు.

ఖమ్మం



భవన నిర్మాణ కార్మికుల పనిబండ్




ఎ.పి.బిల్డింగ్ వర్కర్స్ ఫెడరేషన్ రాష్ట్ర కమిటీ పిలుపు మేరకు ఖమ్మం పట్టణంలో 'పనిబండ్' పాటించి వందలాది భవన నిర్మాణ కార్మికుల ప్రదర్శన నిర్వహించారు. సిమెంట్ ధరలు తగ్గించాలని, సంక్షేమ పథకాలు అమలు చేయాలని నినదించారు. ఈ కార్యక్రమంలో జిల్లా అధ్యక్షులు యర్రా రమేష్, పట్టణ కార్యదర్శి ఎ.శంకర్, అధ్యక్షులు వీరేశం, తదితర నాయకులు పాల్గొని ప్రసంగించారు.

తాపీమేస్త్రీ, కూలి, పెయింటర్స్, ఎలక్ట్రిషియన్లు, రాడ్ బెండర్లు, కార్పెంటర్స్ తదితరులు పెద్దయెత్తున పాల్గొన్నారు.

అంగన్‌వాడీ ధర్మాలు



విద్యుత్ కాంట్రాక్టు ధర్మా కార్మికుల



వరంగల్‌లో సిఎండి కార్యాలయం పికెటింగ్

కోకాకోలా కంపెనీ ఎన్నికల్లో సిఐటియు విజయం




నూతన అధ్యక్షులు: జి.యాదగిరిరావు

మల్కాజిగిరి వట్టణ పరిధిలోని మౌలాలిలో కోకాకోలా కంపెనీ వర్కర్స్ యూనియన్ (ప్రెసిడెంట్ ఎన్నికలు డిసెంబర్ 27న జరిగాయి. ఉత్తంభరితంగా జరిగిన ఈ ఎన్నికలలో సిఐటియు తరుపున జి.యాదగిరిరావు సమీప అభ్యర్థి ఐఎన్ టీయుసి ఆల్ ఇండియా ప్రెసిడెంట్ ఎన్.సంజీవరెడ్డిపై 88 ఓట్ల మెజార్టీతో గెలుపొందారు. మల్కాజిగిరి సిఐటియు అధ్యక్షు, కార్యదర్శులు వెంకటరెడ్డి, శ్రీనివాస్లు విజయానికి కారణమైన కార్మికులకు మల్కాజిగిరి సిఐటియు తరుపున కృతజ్ఞతలు తెలిపారు.

ఈ సందర్భంగా ఈస్ట్ జోన్ సిఐటియు కార్యాలయంలో విజయోత్సవ సభ జరిగింది. ఈస్ట్ జోన్ సిఐటియు అధ్యక్షులు రాఘవరావు, ఇసిఐఎన్ ఎంప్లాయిస్ యూనియన్ నాయకులు ఆదినారాయణ, జి.యాదగిరిరావు, కోకాకోలా కంపెనీ యూనియన్ నాయకులు ఇ.సి.రెడ్డి, మౌలాలి కోకాకోలా యూనియన్ నాయకులు సి.హెచ్.కోటేశ్వరరావు, కె.చంద్రశేఖర్, యూసఫ్, నారాయణ, దశరథరెడ్డి, అంతోని, పి.ఎన్.రెడ్డి, మధు తదితరులు పాల్గొన్నారు.

పిఎసిఎస్ ఉద్యోగులచే కలెక్టరేట్ బిగ్గిందనం



ఏలూరు



కాకినాడ

జూనియర్ డాక్టర్ల సమ్మె

పోరాటం ద్వారా ప్రజా వైద్యాన్ని కాపాడుకుందాం.



ప్రభుత్వ ఆసుపత్రులను ప్రయివేటు సొసైటీలకు అప్పగించే జీవో 90ని రద్దు చెయ్యాలని, వైద్య విద్య ప్రైవేటీకరణకు వ్యతిరేకంగా జూనియర్ డాక్టర్లు వినూత్న పద్ధతుల్లో ఆందోళనా కార్యక్రమాలు చేపట్టారు. గత మూడు వారాలుగా సమ్మె చేస్తున్నారు.

ప్రజల కోసం జూనియర్ డాక్టర్లు చేస్తున్న సమ్మెకు అన్ని విద్యార్థి, యువజన, ప్రజాసంఘాల మద్దతు తెలిపారు. అన్ని సంఘాలు డాక్టర్ల సమ్మెకు మద్దతుగా జిల్లాలో ధర్నా నిర్వహించారు.

అవాస్తవ ప్రచారాలు : ఈ సమ్మెవల్ల రోగులు ఇబ్బందులు పడున్నారని ప్రచారం చేసి, ప్రజలను వాస్తవాల నుండి మళ్ళించాలని చూస్తోంది తెలుగుదేశ ప్రభుత్వం. సమస్యల పరిష్కారానికి డాక్టర్లు సహకరించలేదంటూ బూటక ప్రచారం చేపట్టింది. కేసులు బనాయితామని, అప్పుడు డాక్టర్ల భవిష్యత్తు పాడవుతుందని కూడా బెదిరిస్తోంది. అయినా జూనియర్ డాక్టర్లు వెరవకుండా ప్రజల కోసం సమ్మె చేస్తున్నారు. జూనియర్ డాక్టర్లు రాజకీయం చేస్తున్నారని, ప్రభుత్వ విధానాలు ప్రశ్నించడానికి డాక్టర్లెవరంటూ చంద్రబాబు వితండవాదం చేస్తున్నాడు. ఆందోళన చేస్తున్న వారందరినీ రాజకీయాలు చేస్తున్నారని, ప్రభుత్వ విధానాలు ప్రశ్నించరాదనడం చంద్రబాబుకు రివాజుగా మారింది. మరి తెలుగుదేశ ప్రభుత్వ ప్రజా వ్యతిరేక విధానాలు ఎవరు ప్రశ్నించాలో వారే సెలవిస్తే బాగుంటుంది.

బాధ్యతారాహిత్య ప్రభుత్వం : ప్రజాస్వామ్య దేశంలో ప్రజలందరికీ వైద్యాన్ని అందించవలసిన ప్రభుత్వాలు బాధ్యతారహితంగా వ్యవహరిస్తోంది. వైద్య రంగానికి మనదేవ జిడిపిలో కేటాయిస్తున్న బడ్జెట్ కేవలం 0.9% మాత్రమే. ప్రపంచంలోని అనేక దేశాల కేటాయింపుల కంటే ఇది చాలా తక్కువ. దీని వలన మనదేశంలో లక్షలాది మంది మృత్యుభారిన పడుతున్నారు. మరొక ప్రక్క కార్పొరేట్ ఆసుపత్రులు కోట్లాది రూపాయలు రాయితీలు పొందుతూ రోగులను నిలుపుదోపిడీ చేస్తున్నాయి. వైద్య వ్యాపారం అభివృద్ధికై రాష్ట్ర ప్రభుత్వం 486, 488, 489 జీవోలు తెచ్చింది. ప్రజల ఆరోగ్యాన్ని ప్రపంచబ్యాంకుకు తాకట్టుపెట్టింది. 3వేల కోట్ల రూపాయల మేరకు నకిలీ మందులు రాజ్యమేలుతున్నా ప్రభుత్వం పట్టించుకోవడం లేదు. పెట్టుబడిదారులు, ప్రపంచబ్యాంకు సేవలో మన పాలకులు తరిస్తున్నారు.

ప్రజారోగ్యం పట్ల ఈ పాలకులకు పట్టదు. గతంలో ఇచ్చిన హామీలను కూడా రాష్ట్ర ప్రభుత్వం తుంగలో తొక్కింది. ఈ విధానాలకు వ్యతిరేకంగా జూనియర్ డాక్టర్ల చేస్తున్న సమ్మెకు యావత్ ప్రజానీకం మద్దతివ్వాలి. వారు చేసే ప్రతీ ఆందోళనలలో పాలుపంచుకోవాలి. తెలుగుదేశ ప్రభుత్వ ప్రజావ్యతిరేక విధానాలను త్రిప్పికొట్టాలి. జి.వో.90ను రద్దు చేసే వరకూ పోరాడాలి. అందరికీ వైద్యం, విద్య అందుబాటులోకి వచ్చేలా ప్రభుత్వ విధానాలు రూపొందించేలా చేయాలి.

ప్రభుత్వం చర్యలు జరపాలి : సిఐటియు

సమ్మె చేస్తున్న జూనియర్ డాక్టర్లతో ప్రభుత్వం చర్యలు జరపాలని సిఐటియు రాష్ట్ర ప్రధానకార్యదర్శి ఎస్.వీరయ్య ఒక ప్రకటనలో డిమాండ్ చేశారు. సమస్యల పరిష్కారానికి ఉద్యమిస్తున్న నాయకత్వాలతో మాట్లాడేది లేదని భీష్మించడం, బెదిరించడం ముఖ్యమంత్రికి రివాజుగా మారిందని విమర్శించారు. ప్రపంచబ్యాంకు, ఐఎంఎఫ్ వంటి విదేశీ సంస్థలు, నాయకులు, అధికారులతో మాట్లాడేందుకు అత్యుత్సాహం చూపే ముఖ్యమంత్రి, వారి ఆదేశాలనే తన విధానాలుగా రాష్ట్ర ప్రజలపై రుద్దుతున్నారని తెలిపారు. సమ్మెలో ఉన్న మన రాష్ట్ర పౌరులైన జూనియర్ డాక్టర్లతో మాట్లాడనటం పూర్తి బాధ్యతారాహిత్యమని అన్నారు.



సద్దాం చిక్కినా తిరుగుబాటు ఆగదు

■ పావెల్

సద్దాం హుస్సేన్ దొరికిపోవడంతో అమెరికా ఆనందానికి అవధుల్లేకుండా పోయాయి. ప్రపంచం ఇక ప్రశాంతంగా నిద్రపోవచ్చని జార్జిబుష్ హామీ ఇస్తున్నాడు. ఇరాక్ ప్రజలకు ఇక కష్టాలు తీరినట్లేనని, వారు సంతోషంగా ఉండవచ్చని ఆయన భరోసా ఇస్తున్నారు. మరోవైపు సద్దాం పట్టివేతకు నిరసనగా వేలాది మంది ప్రజలు నిరసన ప్రదర్శనలు జరిపారు.

డిసెంబర్ 14న సద్దాం పట్టుబడ్డారు. డిసెంబర్ 16న ఇరాక్, గెరిల్లాలు ఒక అమెరికా సైనికున్ని హత మార్చాయి.

దీని ద్వారా అమెరికా వ్యతిరేకత ఇరాక్ లో చల్లార లేదని చాటి చెప్పారు. ప్రధాన యుద్ధం ముగిసిందని జార్జిబుష్ మే ఒకటి న ప్రకటించారు. అప్పటి నుండి డిసెంబర్ 16 వరకు జరిపిన గెరిల్లా దాడుల్లో 199 మంది అమెరికా సైనికులు మరణించారు. ఇది యుద్ధ సమయంలో మరణించిన అమెరికా సైనికుల సంఖ్య కంటే చాలా ఎక్కువ.

సద్దాం హుస్సేన్ చేతికి చిక్కుడంతో ఇరాక్ లో తమకు తిరుగుదల అమెరికా భావిస్తోంది. అయినప్పటికీ పై ఘటనలు అమెరికా ఊహల్ని పటాపంచలు చేస్తున్నాయి. ఇప్పటి వరకు జరిగిన గెరిల్లా దాడులకు సద్దాం హుస్సేన్ నాయకత్వం వహించడాని అమెరికా అవగాహన. సద్దాం తిక్రిత్ కు సమీపంలోని ఒక వ్యవసాయ క్షేత్రం నుండి పట్టుబడ్డ తీరు చూస్తూంటే అమెరికా అంచనా తప్పని తేలుతుంది. ఇరాక్ పై అమెరికా యుద్ధం ప్రకటించినప్పటి నుండి ఆయన అజ్ఞాతంలోనే ఉన్నారు. ఎవరికీ కనిపించ లేదు. అమెరికా సైన్యానికి యుద్ధంలో పెద్దగా ప్రతిఘటన ఎదురవ్వలేదు. యుద్ధం తేలిగ్గానే ముగిసింది. ప్రధాన యుద్ధం ముగిసినట్లు జార్జిబుష్ ప్రకటించారు.

ఆ తరువాతే ఇరాక్ ప్రజల ప్రతిఘటన మొదలైంది. గెరిల్లా దాడులు పెరిగాయి. అమెరికా సైన్యం బెంబేలైంది. ఈ దాడులు వెనుక సద్దాం హుస్సేన్ హస్తం ఉన్నట్లు అమెరికా అంచనా వేసింది. కాని ఇవన్నీ ఇరాక్

ప్రజలు అమెరికాపై ఆగ్రహంతో చేస్తున్న దాడులేనని గమనించాలి.

సద్దాం పట్టివేత తరువాత గెరిల్లా దాడులు పెరుగుతాయని పరిశీలకులు అంచనా వేస్తున్నారు. దీనికి ప్రధాన కారణం ఇరాకీయుల్లో సద్దాం పాలనలో నెలకొన్న దేశభక్తి. అదీగాక అమెరికా లక్ష్యం సద్దాం కాదని, తమ దేశంలోని ఆయిల్ బావులేనని వారికి తెలుసు. అమెరికా తమ ఆయిల్ బావులను దొచుకోవడం ఇరాకీయులకు ఆగ్రహం తెప్పిస్తోంది. మరోవైపు సద్దాం పాలనలో ఎంతో గౌరవ ప్రదమైన జీవితాలు గడిపిన ఇంజనీర్లు, సాంకేతిక నిపుణులు, వైద్యులు, ప్రభుత్వోద్యోగులు, ఆయిల్ వర్కర్లు నేడు నిరుద్యోగులయ్యారు. వారంతా ప్రస్తుతం గెరిల్లా దాడులకు తమ సాంకేతిక నైపుణ్యాన్ని అందిస్తూ ప్రోత్సహిస్తున్నారు. ఈ నేపథ్యంలో సద్దాం పాత్ర లేకుండానే గెరిల్లా దాడులు ఈ మధ్యకాలంలో పెరిగాయి. ఇరాక్, ఉత్తరాన ఉన్న మోసుల్ నగరం గెరిల్లా దాడులకు ప్రధాన కేంద్రంగా మారింది.

ఇరాక్ ప్రజలు పాలస్తీనా నుండి పాఠాలు నేర్చుకుని, అమెరికాకు బుద్ధి చెబుతారని పాలస్తీనాలోని అతివాద సంస్థ హమాస్ నాయకుడు ఆద్వైన్ అస్టల్ చెబుతున్నారు. ఇరాక్ ప్రజల్లో 62 శాతంగా ఉన్న షియా మతస్తులు కూడా అమెరికా పై భవిష్యత్ లో జరగనున్న పోరాటంలో కీలకపాత్ర పోషించనున్నారు. సున్నీలు కూడా అమెరికా ఆక్రమణను వ్యతిరేకిస్తున్నారు. శాంతియుత పద్ధతుల ద్వారా తమ దేశాన్ని అమెరికా కబంధ హస్తాల నుండి విముక్తి చేయడం అసాధ్యమని షియాలు భావిస్తున్నారు. ప్రతిఘటనలో పూర్తి భాగ స్వాములుగా చేరాలని నిశ్చయించుకుంటున్నారు. ఇదే గనుక జరిగితే గెరిల్లా పోరాటం విస్తృత మవుతుందనడంలో సందేహం లేదు.

సామ్రాజ్యవాదంపై పోరుకు కేంద్రంగా మారిన సద్దాం

పాతికేళ్ళపాటు ఇరాక్ ను ఏక చక్రవాధి పత్యంగా పాలించిన సద్దాం హుస్సేన్ నిరంకుశుడుగా పేరు పడ్డప్పటికీ ఆ దేశ అత్యున్నతికి ఎంతో కృషి చేశాడు. మొదట్లో ఆయనను ప్రోత్సహించిన అమెరికా గల్ఫ్



యుద్ధం సందర్భంగా హిట్లర్ స్థూలం చేర్చింది. గల్ఫ్ యుద్ధం అనంతరం సద్దాం హుస్సేన్ సామ్రాజ్యవాద అమెరికా కూటమిని వ్యతిరేకించే వారికి ఒక హీరోలా నిలిచాడు. అమెరికా ఎన్ని ఆంక్షలు విధించినా, అష్టదిగ్బంధనం చేసినా 12 యేళ్ల పాటు తన ప్రజలను అమెరికాకు వ్యతిరేకంగా నిలపడంలో ఆయన పట్టుదల మరువలేనిది.

సద్దాం హుస్సేన్ ఛాందస భావాలను ఎప్పుడూ ప్రోత్సహించలేదు. అక్షరాస్యత వ్యాప్తికి ఎంతో ప్రాధాన్యత నిచ్చాడు. దీనికి గాను యునెస్కో అవార్డు కూడా లభించింది. భూసంస్కరణలను అమలు చేసి, భూస్వామ్యాన్ని వెలివేశాడు. ఆయిల్ రంగాన్ని జాతీయీకరణ చేశాడు. అరబ్ దేశాలలోకెల్లా ఇరాక్ ప్రజల జీవన ప్రమాణాలు ఎంతో ఉన్నతంగా ఉండేవి. అమెరికా కరిన ఆంక్షలు విధించినప్పటికీ ఆయన రేషన్ విధానాన్ని అమలు చేసి ఆకలితో దేశ ప్రజలు అల్లాడ కుండా చేశారు. బాగ్దాద్ నగరాన్ని సుసంపన్నంగా తీర్చిదిద్దారు. అందుకే ఆయన మీద ఆ దేశ ప్రజలకు గురి. ప్రపంచంలో కూడా ఆయన మద్దతుదారుల సంఖ్య విపరీతంగా పెరిగింది. అందుకు కారణం ఆయన అమెరికాకు వ్యతిరేకంగా స్థిరంగా నిలబడటమే.

ఆయన తీసుకున్న ఈ వైఖరి ప్రపంచ వ్యాప్తంగా మద్దతును కూడగట్టు కుంది. ఇరాక్ పై అమెరికా యుద్ధం ప్రకటించ గానే అమెరికాతో సహా ప్రపంచ వ్యాప్తంగా లక్షలాది మంది ప్రజలు యుద్ధానికి వ్యతిరేకంగా ప్రదర్శనలు జరిపిన సంగతి మనకు తెలిసిందే.

■ ఫ్రంట్ లైన్ సౌజన్యంతో

ముందస్తు మాయాజాలం

ముందస్తు ఎన్నికల జ్వరం బిజెపి సర్కారుకు విస్తరించింది. 125 బంతులలో 300ల రన్స్ తీయాలంటూ పలవరిస్తున్నారు వెంకయ్యనాయుడు. అర్థం 125 రోజులు సమయం వుంది. 300ల పార్లమెంటు సీట్లు సంపాదించాలన్న బిజెపి లక్ష్యం కార్యకర్తల ముందుంచారు.

ముందుగా ఎన్నికలు ఎందుకు జరుపుతున్నారు? “ప్రజలు ముందస్తు ఎన్నికల కోసం వత్తిడి చేస్తున్నారని” వెంకయ్యనాయుడు చెబుతున్నారు. ఏ ప్రజలు... సంఘపరివార్ నేతలు (ఆర్.ఎస్.ఎస్). ఇటీవల 3 ఉత్తరాది రాష్ట్రాలలో (మధ్యప్రదేశ్, రాజస్థాన్, ఛత్తీస్ఘడ్) ఎన్నికలలో బిజెపి సాధించిన ఊహించని విజయం ఇందుకు పురికొల్పింది. గాలివాలుగా వుందని అంచనా. సమయం గడిస్తే పరిస్థితులు మారవచ్చు. అందుకే దీపం వుండగానే ఇల్లు చక్కబెట్టుకోవాలని బిజెపి వ్యూహం.

ఆ విజయానికి కారణం ఏమిటి? కేవలం బిజెపి సాధించిన అభివృద్ధికి మెచ్చి, 3 రాష్ట్రాల ఎన్నికలలో తమను గెలిపించారని భుజాలు చరచు కుంటున్నారు. ఈ రాష్ట్రాలలో బిజెపి విజయానికి కారణం వారి గొప్పతనం కాదు. కాంగ్రెస్ తప్పుడు విధానాలే దాని ఓటమికి కారణం. ప్రపంచబ్యాంకు విధానాలు తు.చ. తప్పుకుండా అమలు చేయటం వల్లే కాంగ్రెస్ పై ప్రజలు తిరుగుబాటు చేశారు. అవే విధానాలను అవలంబిస్తున్న బిజెపి కి కూడా ప్రజలు బుద్ధి చెబుతారన్న విజ్ఞత ఆ పార్టీ నాయకులకు కొరవడింది.

ముందస్తు ఎన్నికలు తమకు లాభం అంటున్నారు ‘లోహపురుష్’, యల్.కె.అద్వానీ గారు. శివసేన టైగర్ బాల్ ధాకరే, ప్రపంచబ్యాంకు సిఇవో చంద్రబాబులతో మండనాలాడి తమపథకానికి ఆమోదముద్ర వేయించుకున్నారు. జనవరి 2వ వారంలో హైదరాబాద్ సమావేశంలో బిజెపి ముందస్తు నిర్ణయాన్ని ప్రకటిస్తామని అద్వానీ ప్రకటించారు.

క్రమంగా ఎన్.డి.ఎ కూటమి బలహీనపడుతున్నది. ఇటీవలే డి.ఎం.కె., యం.డి.యం.కె., బి.జె.పి. వైఖరికి నిరసనగా కూటమి నుండి విడిపోయాయి. అజిత్ సింగ్, రాంవిలాస్ పాశ్వాన్, నేషనల్ కాన్ఫరెన్స్, అస్సాం గణపరిషత్లు ఎన్.డి.ఎ నుండి చీలి వేరు కుంపటి పెట్టుకున్నారు. ఉత్తరప్రదేశ్ లో బిఎస్.పి తో అవకాశవాద పోత్తులు బిజెపికి బెడిసికొట్టాయి. దక్షిణాధిన మిగిలిన ఏకైక చెలికాడు చంద్రబాబే. మమత, జయలలితలు ఎన్.డి.ఎ ని ముప్పతిప్పలు పెట్టి, మూడు చెరువుల నీళ్ళు త్రాగించారు. ఎన్.డి.ఎ కాలం గడిచే కొద్దీ మరింత బలహీనపడే విశ్వసనీయం కోల్పోయే ప్రమాదం వుంది. ఆ స్థితికి చేరకముందే లోక్ సభకు ముందస్తు ఎన్నికలు జరపాలన్నది బిజెపి ఆలోచన.

ఈ ఎన్నికలలో బిజెపి నినాదంగా “అటల్ జీ... అభివృద్ధి” వెంకయ్య నాయుడు ధంకా బజాయించి చెబుతున్నారు. వాజ్ పేయి బొమ్మను ముందు పెడుతున్నారు. ఆయన పనితనం చూసి తమకు మళ్ళీ అధికారం ఇవ్వడని ప్రజలను బుజ్జగిస్తున్నారు. సోనియా గాంధీ విదేశీ బూచిని పోటీగా నిలబెడుతున్నారు. తద్వారా ఎన్నికల చర్చను వ్యక్తులకు పరిమితం చేయాలని చూస్తున్నారు. ప్రజల తక్షణ సమస్యలపై చర్చను దాటవేసేందుకు పథకం పన్నారు. “నాదేశం అగ్రరాజ్యం ఎందుకు కాకూడదు” అంటూ జాతీయవాదం పై భావోద్రేకం కల్గిస్తామని వారి నాయకత్వం నిస్సిగ్గుగా చెబుతున్నది. కేవలం భావోద్రేకాలు రెచ్చగొట్టడం, జరుగని అభివృద్ధిని జరిగినట్లు చూపించే మీడియా మాయాజాలం సృష్టించటం ద్వారానే మధ్యంతరం ఎన్నికలలో నెగ్గాలని కూట్రులు పన్నుతున్నారు.

కాంగ్రెస్ పనికిరాదని కేంద్రంలో బిజెపికి అవకాశం ఇచ్చారు ప్రజలు. మరలా అదే కాంగ్రెస్ తో పోల్చుకుని బిజెపి నాయకులు గొప్పలు చెప్పుకోవటం ప్రజలను వంచించేందుకే. తమ వైఫల్యాలను కప్పిపుచ్చుకునేందుకే.

కాంగ్రెస్ పోత్తుల కోసం వెంపర్లాడు తున్నదని బిజెపి ఎద్దేవా చేస్తున్నది. 2 డజన్ల పార్టీల అండతో కేంద్రంలో గద్దెనెక్కిన బిజెపి ఈ వ్యాఖ్య చేయడం అద్దాల కొంపలో కూర్చోని ఎదుటి వారిపై రాళ్ళేయ బూనటమే. కాంగ్రెస్ సంకీర్ణం వైపు మళ్ళటం చరిత్ర నేర్పిన పాఠం వల్లనే సాధ్యమయింది. ఈ పార్టీనేతలు, కమ్యూనిస్టులను కలవటం, డి.యం.కె.తో సంభాషించటం మంచి పరిణామమే.

‘అభివృద్ధి’ కోసమే ముందస్తు ఎన్నికలు అంటున్నారు. గత 5 సం॥లలో చాలా సాధించాం. ఇంకా చేయవలసింది చాలా వుందని ప్రజలను భ్రమపెడుతున్నారు. ఇంతకీ వాజ్ పేయి పాలనలో సాధించిన అభివృద్ధి ఏమిటి?

* బిజెపి పాలనలో దేశప్రతిష్ట దిగ జారింది. ప్రపంచ పోలీసు అమెరికా పాలకులకు వాజ్ పేయి ప్రభుత్వం మోకరిల్లింది.

* ఈ 5 సం॥లలో మన పారిశ్రామిక పునాది బీటలు వారింది. వ్యవసాయాన్ని దివాళా తీసింది. రైతులు ఆత్మహత్యలు పెరిగాయి.

* ప్రైవేటీకరణల వేగం పెంచారు. టెలికం, ఆయిల్, విద్యుత్ వంటి కీలక రంగాలను కారుచౌకంగా స్వదేశీ, విదేశీ పెట్టుబడి దారులకు కట్టబెడుతున్నారు. పారిశ్రామిక రంగంలో విదేశీ కంపెనీల వాటాలను 49 నుండి 75 శాతానికి పెంచారు.

* కార్మిక హక్కులపై దాడి తీవ్రతరమయ్యింది. 2వ లేబర్ కమిషన్ సిఫార్సులు ఇందుకోసం వుద్దేశించబడ్డాయి. పారిశ్రామిక వివాదాల చట్టం, కాంట్రాక్టు కార్మిక వ్యవస్థ నిర్మూలన చట్టం వగైరాలు యజమానులకు అనుకూలంగా నీరుగార్చ బడుతున్నాయి.


* స్వచ్ఛమైన పాలనపేర అధికారానికి వచ్చిన బిజెపి పాలనా కాలమంతా అవినీతి కుంభకోణాల మయంగా మారింది.

పాలకుల విధానాలను అన్ని రంగాల కార్మికులు ఏకంగా ప్రతిఘటిస్తున్నారు. ప్రపంచ బ్యాంకు సంస్కరణల వేగానికి ఈ ప్రతిఘటనలు బ్రేకులు వేస్తున్నాయి. ప్రజల మధ్య ఐక్యతను విచ్ఛన్నం చేయటమే లక్ష్యంగా బిజెపి వున్నది. అందుకు సంఘ పరివార్ శక్తులను వినియోగిస్తున్నది. హిందు, ముస్లిం, క్రిష్టియన్ల మధ్య ఘర్షణలు రేపుతున్నది. గుజరాత్ విషాదం ఇందుకు తాజా నిదర్శనం. ఇలాంటి పాపాల పుట్ట బిజెపి. బిజెపి దాని మిత్రులను ఓడించటమే కార్మికవర్గ కర్తవ్యం.

□ రాష్ట్ర పరిణామాలు

గోబెల్స్ మాష్టారు అబద్ధాలు ప్రచారానికి ప్రపంచంలోనే ఆది గురువు. ఆయనగారి గురుకులంలో గోల్మెడలిష్టు మన ఆపద్ధర్మ ముఖ్యమంత్రి చంద్రబాబు. ప్రపంచ బ్యాంకు తర్ఫీదు దానికి తోడయింది. ఇక చూడండి... దశాబ్దాల తరబడి సాధించిన తన అనుభవ సారాన్నంతా 'ముందస్తు ఎన్నికల' పేర తెలుగు ప్రజలపై సమ్మోహనస్త్రాలుగా సంధిస్తున్నాడు. ఊసరవెల్లిలా రంగులు మారుస్తున్నారు. ప్రజలను నమ్మించి తిమ్మిస బమ్మిన చేనయినా మరొకసారి అందలమెక్కాలన్న దుగ్ధ. ఈ కూటమిలో ఆవహించింది.

ముందస్తు ఎన్నికలలో బాబుగారి అజండా ఏమిటి? "పీస్ ఫర్ ప్రాస్పారిటీ" - "ప్రగతి కోసం శాంతి" మంత్రం చెప్పారు.



ప్రజల ఎజెండా కావాలి ...

నక్సలయిట్లను అణచటమే తన లక్ష్యంగా ప్రకటన చేశారు. ఆ సమస్యను 100 నెలల పాలను ఎందుకు పరిష్కరించ లేదంటే... ప్రతిపక్షాలు నక్సలయిట్లతో కుమ్మక్కయ్యాయి ఆధారాలు పట్టుకొని వారిని పోటా క్రింద బొక్కలో తోయిస్తానని బెదిరింపులకు దిగుతున్నాడు. ఈ వాదన నీరుకారింది.

అయినా బాబుగారికి సంతృప్తి కలుగ లేదు. సంపూర్ణ మెజార్టీ వుంది. పార్టీలో, ప్రభుత్వంలో బాబుగారికి తిరుగేలేదు. తనకంటే ముందున్న 11 మంది ముఖ్యమంత్రులు రు.15వేల కోట్ల అప్పు చేస్తే 100 నెలల్లో బాబుగారు ఆ అప్పుల కుప్పను రు.57 వేల కోట్లకు పెంచారు గదా. మీరు సాధించిన అభివృద్ధి ఏమిటి? "అని ప్రశ్నిస్తే" ప్రతిపక్షాలు కళ్ళు లేని కబోదులు. మాపై ఈర్ష్యతో, అధికార దాహంతో కళ్ళ ముందున్న అభివృద్ధిని చూడలేకపోతున్నారు" అంటూ శాపనార్థాలకు లంకించుకున్నారు. జనం ఎగాదిగా చూసుకున్నారు. "మహాప్రభో! మాకు బ్రతుకుల్లో అభివృద్ధి కన్పించటం లేదు. మా పూళ్లో కాంట్రాక్టరు, మా యం.ఎల్.ఎం, మంత్రి, ఫ్యాక్టరీల యజమానులు కోట్లకు పడగలెత్తారు. అవినీతి అధికారులు బాగుపడ్డారు" అంటూ లబోదిబో అంటున్నారు.

కథ అడ్డం తిరిగింది. లేని అభివృద్ధిని వున్నట్లుగా చూపాలి. బాబుగారు ఆలోచనలో పడ్డారు. ప్రపంచబ్యాంకు ప్రభువులతో సంప్రదించారు. తన సహపారి, గోబెల్స్కు సీనియర్ శిష్యపరమాణువు, బిజెపి నేత వెంకయ్యనాయుడు గారితో సమాలోచనలు జరిపారు. సినిమా వారి ఐడియా తీసుకున్నారు.

"సెల్ ఫోన్లు, గ్యాస్ బండలు, సిమెంటు, రోడ్లు, పైడివర్లు, హైటెక్ సిటీలు, ప్రాక్షేనర్లు, బుల్ డ్రోజర్లు... ఒకటేమిటి సవాలక్ష ఇవన్నీ అభివృద్ధి కాదా?" గాండ్రించారు.

ప్రజలు అడుగుతున్నారు. "మాకు కావలసిందేమిటి? మీరు చేస్తున్నదేమిటి?" మాకు సిమెంటు రోడ్లుకాదు... త్రాగేందుకు నీరు, సాగునీరు... అందుకు జలవనరుల ప్రాజెక్టులు, కావాలి. వ్యవసాయం, పరిశ్రమలు నడిచేందుకు కరెంటు కావాలి. మాకు, మా పిల్లలకు చేతనిండా పనులు కావాలి. ఇవి మీ లిస్టులో వున్నాయా?

అయినా ప్రజలతో కలవరం తగ్గలేదు. ఇప్పుడు ఇడియట్ బాక్సు... అదేనండీ టెలివిజన్ ఛానల్స్ గుత్తకు తీసుకున్నాడు. అద్దెమాత్రం ప్రభుత్వ ఖజానా నుండే చెల్లిస్తారట. ప్రోగ్రెస్ రిపోర్టును రికార్డు తరువాత రికార్డు వేస్తున్నాడు.

మధ్యలో పాటలు. "అరిగి పోయిన రికార్డు" బాబుగారి సాయంకాలం సందేశాన్ని తన్నదీయలే వినటం లేదని తెలిసిన బాబుగారు ఖంగు తిన్నారు. పట్టువదలని విక్రమార్కుడు. ఆయనకు విసుగెత్తిన ఆయనను ఆవహించిన ప్రపంచబ్యాంకు భూతం ఊరుకోనివ్వదు.

అందుకే ప్రజలకు కావలసింది ప్రపంచబ్యాంకు అజండా కాదు. ప్రజల ఎజెండా. టక్కురి మాటలు కాదు, టి.వి. మాయా జాలంలో చూపే జిత్తుల మారి ప్రోగ్రెస్ రిపోర్టులు కాదు, ప్రజలను వాస్తవంగా బ్రతికించే ఎజెండా రంగం మీదికి తేవాలి.

అది రావాలంటే టిడిపి, బిజెపిల కూటమి ని గద్దె దింపాలి. శంకరగిరి మన్యాలు పట్టించాలి. కాంగ్రెస్ నాయకులను బస్ యాత్రలో ప్రజలు ప్రశ్నిస్తున్నారు. పార్టీ అధికారానికి వస్తుందంటున్నారు. మీ అజండా ఏమిటి? చంద్రబాబు ఎజెండాతో ఎవరోచ్చినా ప్రజలు అనుమతించరు. ప్రపంచబ్యాంకు అప్పులు, అవినీతి కుంభకోణాలు, కార్మిక హక్కులు, మూతబడిన ఫ్యాక్టరీలు తెరవడం, కనీసవేతనం అమలు, ప్రైవేటీకరణలు వగైరా కీలక అంశాలపై కాంగ్రెస్ పార్టీ వైఖరిని ముందుగా చెప్పాలి.



పాలకుల విధానాల ఫలితమే నిరుద్యోగం

ఓట్ల సీజను రాగానే కొన్ని రాజకీయ పార్టీల నోటి నుండి జాలువారే మాట కోటి ఉద్యోగాలు. సంవత్సరానికి కోటి ఉద్యోగాలు గ్యారంటీ అని మిర్చి బజ్జీ నమిలి మింగేసి నంత తేలిగ్గా వాగ్దానం వదిలేస్తుంటారు. ఎన్నికలైపోయి మళ్ళీ ఎన్నికలోచ్చేదాకా వాటి ఊసేఎత్తరు. ఈ మధ్యకాలంలో నిరుద్యోగులు ఆ కోటి ఉద్యోగాల కోసం శతకోటి కళ్లతో ఎదురు చూస్తుంటారు. చిటారు కొమ్మన మిఠాయి పొట్లం ఎప్పుడందుతుందా అని.

ఇలా కేంద్రంలో అధికారాన్ని వెలగబెట్టిన రెండు రాజకీయ పార్టీలు కాంగ్రెస్, బిజెపి కోటి ఉద్యోగాలను ఎర వేసే అధికారంలోకి వచ్చాయి. తీరా ఢిల్లీ పీఠాన్ని అధిష్టించిన తరువాత వాళ్లు చేసిన పని ఉన్న ఉద్యోగాలను పీకేయడం. మన రాష్ట్రంలో ఎనిమిదేళ్ల పాటు ఏకచక్రాధిపత్యంగా ముఖ్యమంత్రి పదవిని అధిష్టించిన నారా చంద్రబాబు నాయుడు గారిది అదే వరస.

రైల్వే బోర్డు వారు ఉండీ ఉండీ ఐదేళ్ల తరువాత 20వేల గ్యాంగ్ మెన్ ఉద్యోగాల భర్తీకి నోటిఫికేషన్ జారీ చేస్తే 75 లక్షల దరఖాస్తులు వచ్చి పడ్డాయి. ఆ ఉద్యోగాలకు కనీస అర్హత ఎనిమిదో తరగతే కాని ఆ గ్యాంగ్ మెన్, కళాసీ ఉద్యోగాల కోసం 20వేల మంది బి.టెక్ ఇంజనీర్లు, మూడు వేల మంది ఎంబిఎ ప్రోపెషనల్ నిరుద్యోగులు దరఖాస్తులు చేసుకున్నారు.

మన ప్రభుత్వ లెక్కల్లో మాత్రం నిరుద్యోగం తరిగి పోతోంది. ఏటా లక్షలాది మందికి

ఉపాధి దొరుకుతోంది. ప్రభుత్వాల కాకి లెక్కలను పటాపంచలు చేస్తూ నేషనల్ శాంపిల్ సర్వే వారు ఇటీవల ఒక వాస్తవాన్ని బయటపెట్టారు. 2001-2002 సంవత్సరాల మధ్య పనికోల్పోయిన వారి సంఖ్య 10 లక్షలట. ప్రభుత్వ లెక్కల ప్రకారం దేశంలో వ్రతి వంద మందిలో 9.2 మంది నిరుద్యోగులే. వీరిలో దాదాపు 89 లక్షల మందికి సంవత్సరంలో ఒక్కరోజు కూడా పని దొరకడం లేదు.

ఫలితంగా ఉగ్రవాదంవైపు, విచ్చిన్నకర శక్తులవైపు యువత మొగ్గుచూపుతున్నారు. తోటి నిరుద్యోగులపై కక్ష పెంచుకుంటున్నారు. అమాయకులను హత్యగావిస్తున్నారు.

ఇటీవల అస్సాంలో జరిగిందిదే. బీహార్ లు తమ పొట్టగొడు తున్నారని అస్సామీలు అమాయకులైన 60 మందిని హత్య చేశారు. వారంతా పొట్టకూటికోసం ఒట్టి చేతులతో వచ్చిన వారే. తమ దుస్థితికి కారణమైన

ప్రభుత్వ విధానాలను వదిలేసి నిరుద్యోగులను తమతోటి వారిపై దాడికి పురికొల్పి ఉల్ఫా శివసేన లాంటి శక్తులు యువతను పెడత్రోవ పట్టిస్తున్నాయి. దీనివల్ల ఫలితం లేకపోగా ప్రాంతీయ వైషమ్యాలు పెచ్చు మీరుతున్నాయి.

ఈ దారుణకాండలో అసలు సమస్యను మరచిపోతున్నారు. ప్రపంచబ్యాంకు ఆదేశాలతో పరిశ్రమలు మూత పడుతున్నాయి. లక్షలాది మంది వీధులపాలవుతున్నారు. వ్యవసాయం కూడా సంక్షోభంలో కూరుకు పోతోంది. రైతులు కూలీలవుతున్నారు. వీటివల్ల అధికంగా నష్టపోతున్నది సామాజిక, ఆర్థికంగా వెనుకబడిన ఎస్సీ, ఎస్టీ, బిసి వర్గాల వారే.

మరోవైపు ప్రైవేటు గుత్త సంస్థలు యాంత్రికరణ పేరుతో వేలాది మందిని వెళ్లగొడుతున్నాయి. వర్తమానంగా అసంఘటితరంగ కార్మికులు పెరుగుతున్నారు.



వీరి మధ్య పోటీ యజమానులకు వరంగా మారుతోంది. కూలి రేట్లు ఘోరంగా తగ్గిస్తున్నారు. ఏ పూటకు ఆపూట తిండి దొరకడమే కష్టమవుతున్న పరిస్థితుల్లో ఎంత తక్కువ కూలి, వేతనానికైనా పని చేసేందుకు సిద్ధ పడుతున్నారు. పేదరికపు విషవలయంలో చిక్కుకుంటున్నారు. ఈ వలయం నుండి బయట పడాలంటే ప్రభుత్వ రంగాన్ని కాపాడుకోవాలి. ఉపాధి కోసం పోరాడాలి. అప్పుడు మాత్రమే ఆర్థిక, సామాజిక భద్రత చేకూరతాయి.

ప్రయివేటీకరణ విధానాలే

దాడులకు కారణం

అస్సాం సిఐటియు నాయకులు దేబేన్ భట్టాచార్య

నవంబర్ నెలలో అస్సాంలో జరిగిన హింసాకాండకు కేంద్ర, రాష్ట్ర ప్రభుత్వాలు అనుసరిస్తున్న ప్రయివేటీకరణ విధానాలే కారణమని సిఐటియు అస్సాం రాష్ట్ర ప్రధానకార్యదర్శి దేబేన్ భట్టాచార్య అన్నారు. ఆయన సిఐటియు అఖిల భారత మహాసభల సందర్భంగా చెన్నయ్ వచ్చినప్పుడు కార్మికలోకం ప్రతినిధితో అస్సాంలో ప్రస్తుత పరిస్థితిపై ముచ్చటించారు. ఈ సంవత్సరం మార్చిలో అక్కడి ప్రభుత్వం రిక్రూట్ మెంట్ల మీద నిషేధం విధించింది. 15వేల ఖాళీ పోస్టులను రద్దు చేసింది. కొత్తగా పాఠశాలలను తెరవడం లేదు. సహకార వ్యవస్థ దెబ్బతిన్నది. ప్రభుత్వరంగ సంస్థలు మూసివేస్తున్నారు. ప్రయివేటు రంగంలో ఒక్క పరిశ్రమ కూడా రాలేదు. దీంతో యువతలో అభద్రతా భావం ఏర్పడింది. నార్త్ ప్రాంటియర్ రైల్వే జోన్ కిందకు వచ్చే అస్సాం, బీహార్, బెంగాల్ లో 4,200 వేల క్లాస్ 4 ఉద్యోగాల భర్తీకి నోటిఫికేషన్ జారీ చేస్తే ఆరు లక్షల దరఖాస్తులు వచ్చాయి. దీనికి తోడు రైల్వే మంత్రి నితీష్ కుమార్ బీహార్ రాష్ట్రానికి చెందిన వాడు కావడంతో ఉద్యోగాలన్నీ వారికే వెళతాయని స్థానిక యువకులు అపోహపడ్డారు. దీంతో గొడవలు జరిగాయి. ఈ పోస్టులన్నీ అన్ స్కెల్డ్ కాబట్టి నోటిఫికేషన్ ద్వారా కాకుండా స్థానిక ఎంప్లాయ్ మెంట్ ఎక్స్ చేంజ్ లో పేర్లు నమోదు చేసుకున్న వారిని సీనియారిటీ ఆధారంగా ఎంపిక చేస్తే సమస్య పరిష్కారమవుతుందని దేబేన్ భట్టాచార్య అన్నారు.



సిఐటియు కార్యదర్శి ఎకె పద్మనాభన్

సిఐటియు మహాసభలకు కార్మికుల అండదండలు

సిఐటియు అఖిల భారత మహాసభలు విజయవంతం కావడానికి కార్మికులు, ఉద్యోగులు కొండంత అండగా నిలిచారు. మహాసభలకు అవసరమైన నిధుల్లో 99 శాతం వారి

నుండే వసూలయ్యాయని సిఐటియు అఖిల భారత కార్యదర్శి ఎకె పద్మనాభన్ కార్మికులలోకం ప్రతినిధికి తెలిపారు. నిధుల కోసం పెట్టుబడిదారుల వద్దకు వెళ్లేదని ఆయన వివరించారు. మూడు సంవత్సరాల నుండి తమిళనాడులో కరువు పరిస్థితులు ఉన్నాయి. అయినప్పటికీ ఉద్యోగులు, కార్మికులు తమ శక్తి మేర నిధులు అందించారు. హమాలీలు, భవన నిర్మాణ కార్మికులు పనులు లేనప్పటికీ తమకు అండగా ఉంటున్న సిఐటియుకి చందాలిచ్చి తోడ్పడ్డారు. ప్రభుత్వోద్యోగుల సమ్మె సందర్భంగా సిఐటియు నిర్వహించిన పాత్ర మహాసభలకు ఎంతో తోడ్పడింది. అనేక మంది ప్రభుత్వోద్యోగులు, యూనియన్ కు కొత్తగా పరిచయమైన వాళ్లు కూడా బాగా స్పందించి ఆర్థిక, హార్థిక సహాయ మందించారు. సిఐటియు బలంగా లేని చోట కూడా నిధులు వసూలయ్యాయి.

మహాసభల ఏర్పాట్ల కోసం తమిళనాడులో కార్మికోద్యమ పితామహుడు చిదంబరం పిళ్ళై పుట్టిన రోజైన సెప్టెంబర్ 5న నిధుల వసూలు ప్రారంభించారు. డిసెంబర్ ఒకటిన ఇంటికో జండా కార్యక్రమం నిర్వహించారు. ఆ రోజున వేలాది మంది సిఐటియు కార్యకర్తలు తమ ఇళ్లపై జండాలు ఎగురవేశారు. కార్మికవాదలు అరుణపతాకాలతో కళకళలాడాయి.

మేమంతా ఒకే కుటుంబం: బహిరంగసభలో బుద్ధదేవ్

“మా ఉద్యోగులతో తలపడటం గురించి మేము ఉపాసనలు చేశాం. రాష్ట్ర క్యాబినెట్ లోని మేము, మా ఉద్యోగులు ఒకే కుటుంబం లాగా కలిసి పని చేసుకుంటాము. మేము వారికి సమ్మెహక్కును ఇచ్చాము. సమ్మె హక్కు ఉద్యోగుల హక్కు. చివరి ఆయుధం అయినందున ఎటువంటి అవాంఛనీయ పరిస్థితులు ఏర్పడినా తమ సమ్మె హక్కుని వదులుకోవద్దని వారికి సలహా ఇస్తాము” అని చెబుతూ పశ్చిమ బెంగాల్ ముఖ్యమంత్రి బుద్ధదేవ్ భట్టచార్య సిఐటియు 11వ మహాసభ సందర్భంగా జరిగిన బహిరంగసభకు హాజరైన లక్షలాది మంది కార్మికులకు, సాధారణ ప్రజలకు శుభాకాంక్షలు తెలియజేశారు. పశ్చిమ బెంగాల్ ఉద్యోగులు 27 సంవత్సరాల నుండి సమ్మె చేయకుండా స్నేహపూర్వకమైన సహృద్భావం వాతావరణం ఏర్పడడానికి ఇదే కారణం అని ఆయన సగర్వంగా బహిరంగ సభ వేదిక నుండి ప్రకటించారు.

ఆకట్టుకున్న ప్రచారం

గోడ రాతలకు కూడా ప్రభుత్వం నిరాకరించడంతో శ్రామిక

వాదల్లోనే గోడరాతలు బ్యానర్ల ద్వారా ప్రచారం నిర్వహించారు. దీనితో పాటు ఐదు కళా బృందాలు పాటలు, నాటికలు, నృత్యాలతో ప్రచారం నిర్వహించాయి. వీధి మండ్రం (ప్రజాకోర్టు) వీధి నాటికకు మంచి స్పందన వచ్చింది. వాయిపూట(నోటికి తాళం), నాయాండి దర్బారు, మురుగ విజయం(దేవుని విజయం) వంటి వీధినాటికలు ఆకట్టుకున్నాయి. డిస్మిస్ రాణి పాట ప్రజలను ఆలోచింపజేసింది. వీటికి తోడు ‘జీతాలు ఎప్పుడు పెరుగుతాయి?’ - సిఐటియును అడగండి. కంపెనీలు ఎప్పుడు తెరుస్తారు? - సిఐటియును అడగండి.’ అనే ఎనిమిది నినాదాలతో కూడిన ఒక నిమిషం వ్యవధి ఉన్న వీడియో క్యాసెట్ ను స్థానిక టీవి ఛానల్ లో ప్రసారం చేశారు. దీనికి మంచిస్పందన వచ్చింది. మహాసభలో బిటి రణదివెపై తమిళనాడుకు చెందిన ఎన్.రామకృష్ణన్ అనే రచయిత రచించిన ‘ఎపిక్ స్టోరీ ఆఫ్ యాన్ ఇన్ డామిటబుల్ ఫైటర్’ అనే పుస్తకాన్ని సిఐటియు అఖిల భారత ఉపాధ్యక్షులు ఆర్. ఉమానాథ్ ఆవిష్కరించారు. మహాసభల సందర్భంగా 14 మంది ప్రముఖ చిత్రకారులు చిత్రీకరించిన పెయింటింగ్ లు ప్రతినిధులను విశేషంగా ఆకర్షించాయి.



కార్మికులకు, శాత్రువులకు, ప్రకృతికర్మకు,
నూతన సంవత్సరం, సంక్రాంతి
శుభాకాంక్షలు

వినిమయ ధరల సూచిక (బేస్ 1982=100)

(1960=100)

సెంటర్ సీరిస్	సెప్టెంబర్ 2003	అక్టోబర్ 2003	లింకింగ్ ఫ్యాక్టర్
ఆలిండియా	499	503	4.93
హైదరాబాద్	502	504	5.23
గుంటూరు	504	501	5.60
గూడూరు	469	476	4.33
విశాఖపట్నం	488	490	-
వరంగల్	528	520	-
కొత్తగూడెం	508	508	-
రాష్ట్ర సీరిస్			
విజయనగరం	434	434	-
రాజమండ్రి	486	488	1.81
విజయవాడ	464	465	-
అదోని	493	495	1.88
ఎన్ఎస్ఐ కాంప్లెక్స్	484	487	1.89
ఎంజిపి కాంప్లెక్స్	480	482	-
ఎ.పి	-	492	-

సమాచార వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ -
ఆంధ్రప్రదేశ్ ప్రభుత్వము జారీ చేసినది.
డి లేబర్ బ్యూరో గవర్నమెంట్ ఆఫ్ ఇండియా


గ్రామసేవకుడు లేనిదే ఏ అధికారికి కాలూ, చెయ్యి ఆడదు. గ్రామానికి ఎమ్మార్వో వచ్చినా, కలెక్టర్ వచ్చినా, చివరికి ఎస్సీ వచ్చినా వారికి సహాయంగా ఉండేది గ్రామ సేవకుడు.

పొద్దున లేచిన దగ్గర నుండి నిద్ర పోయే వరకు గ్రామసేవకులకు గొడ్డుచాకిరే. ఒక్కోసారి నిద్ర కూడా ఉండదు. రేయింబవళ్లు పని చేయాల్సి ఉంటుంది. ఎక్కడ వేసిన గొంగళి అక్కడే ఉందన్నట్లు గ్రామసేవకుల పరిస్థితి ఉంది. వారికంటే వెనుక వచ్చిన అనేక ఉద్యోగాలకు వేతనాలు వేలల్లో పెరిగాయి. సర్వీసు నిబంధనలు ఏర్పడ్డాయి. పట్వారీ, పటేల్, కరణం వ్యవస్థ రద్దయింది. గ్రామ పరిపాలనాధికారులు, పంచాయతీ కార్యదర్శులు వచ్చారు. వారిని ప్రభుత్వం శాశ్వత ఉద్యోగులుగా నియమించింది.

గ్రామసేవకులను మాత్రం తరతరాలుగా వెట్టి చేయించుకుంటున్నప్పటికీ పార్ట్ టైం ఉద్యోగులుగానే గుర్తిస్తున్నారు. దానికి కారణం వారిలో అత్యధికులు దళిత, బలహీన వర్గాలకు చెందిన వారు కావడమే.

రాష్ట్రంలోని 27వేల గ్రామపంచాయతీలలో 55వేల మంది గ్రామ సేవకులు పని చేస్తున్నారు. వారిలో 98 శాతం మంది ఎస్సీ, ఎస్టీ, మైనార్టీ వర్గాలకు వారే. వీరికి ప్రభుత్వం 900 రూ.ల వేతనం చెల్లిస్తోంది. పెన్షన్, బోనస్ సౌకర్యాలు వంటివి మాత్రం లేవు. ఇప్పుడిస్తున్న వేతనం కూడా ప్రభుత్వం దయాదాక్షిణ్యాల మీద ఇస్తున్నది కాదు. వారు పోరాడి సాధించుకున్నది.

స్వాతంత్ర్యం వచ్చిన మొదట్లో వీరి వేతనం మూడు రూపాయలుగా ఉండేది. క్రమంగా రూ.500లకు చేరింది. 700 రూపాయల జీతం పెంచుకోవడానికి 1997లో 40 రోజుల పాటు సమ్మె చేయాల్సి వచ్చింది. ప్రస్తుతం 900 రూపాయలు ఇస్తున్నారు. కనీస వేతన చట్టం ప్రకారం కాంట్రాక్టు ఉద్యోగులకు 2600 రూపాయలకు పైగా చెల్లించాలి. వ్యవసాయ కార్మికులకు ఆరు గంటల పనికి 60 రూపాయలు చెల్లించాలని ప్రభుత్వం మూడేళ్ల క్రితం జి.వో. జారీ చేసింది. రేయింబవళ్లు పని చేస్తున్న గ్రామసేవకులకు మాత్రం 900



గాడ్డుచాకిరి- బెత్తెడు జీతం

రూపాయలే ఇస్తున్నారు. డి.ఎ.తో కలిపి ప్రస్తుతం 1130 రూపాయలు వస్తున్నాయి. ఈ మాత్రం పుణ్యానికి వారికొచ్చిన తెల్ల రేషన్ కార్డులను ఊడబెరికేందుకు ప్రభుత్వం ప్రయత్నిస్తోంది.

ఇతర రాష్ట్రాలలో పరిస్థితి

పశ్చిమబెంగాల్ లో గ్రామసేవకులను 4వ తరగతి ఉద్యోగులుగా గుర్తించారు. 4,200 రూపాయల వేతనం చెల్లిస్తున్నారు. కేరళలో 3,900 రూపాయలు, త్రిపురలో 3,300 రూపాయలు వేతనం ఇస్తూ, పెన్షన్, గ్రాటు టీ, బోనస్, వంటి ఇతర సౌకర్యాలు కల్పిస్తున్నారు. మన పొరుగునే ఉన్న తమిళనాడు, కర్ణాటక రాష్ట్రాలలో కూడా 2,650, 2,300 రూపాయల వేతనం ఇస్తున్నారు.

హామీలను గాలికొదిలిన ప్రభుత్వం :

వేతనాల పెంపు ఇతర సమస్యల మీద 2002-2003 సంవత్సరాలలో గ్రామసేవకులు ఎ.పి.గ్రామసేవకుల సంఘం నాయకత్వంలో 68 రోజులపాటు నిరంతర ఆందోళనలు జరిపారు. ఈ సందర్భంగా ప్రభుత్వం వారికి కొన్ని హామీలు ఇచ్చింది. వేతనాలు పెంపు. గ్రామ కార్యదర్శుల పోస్టుల్లో 20 శాతం అర్హులైన గ్రామసేవకులకు ఇస్తామని ప్రభుత్వం వాగ్దానం చేసింది. అంతకుముందు పోరాడి సాధించుకున్న జి.వో.లకు అమలు చేస్తామని చెప్పింది. వీటిపై మంత్రివర్గ ఉపసంఘంతో పాటు ముఖ్యమంత్రి కూడా నేరుగా హామీ ఇచ్చారు. ఈ వాగ్దానాలు చేసి సంవత్సర కాలం పూర్తవుతున్నా అమలు చేసిన పాపాన పోలేదు. వీటి గురించి ఆంధ్రప్రదేశ్

గ్రామసేవకుల సంఘం నాయకత్వం అనేక మార్లు విజ్ఞప్తులు చేసినా, ఆందోళనలు జరిపినా ప్రభుత్వం స్పందించడం లేదు.

హక్కులపై వేటు

వేతనాల మాట అటుంచితే, ఉన్న హక్కులను కూడా ప్రభుత్వం కాలరాస్తోంది. ఇతర ప్రభుత్వోద్యోగులకు కారుణ్య నియామకాలు, మెడికల్ ఇన్సూరిడేషన్ సౌకర్యాలు ఉన్నాయి. జి.వో.295 ప్రకారం అర్హులైన వారికి గ్రామ పంచాయతీ కార్యదర్శులుగా ప్రమోషన్లు ఇవ్వాలి ఉంది. అలా చేయడం లేదు.

వలు జిల్లాల్లో గ్రామసేవకులను తొలగిస్తున్నారు. డిస్మిస్ చేస్తున్నారు. వారసత్వపు హక్కును రద్దు చేశారు. సబ్సిడీ పై సైకిళ్లు, బంజారు భూములు, ఇళ్ల స్థలాలు, ఉచితంగా గృహాలను నిర్మించి ఇవ్వాలని అనేక జి.వో.లు ఉన్నా ప్రభుత్వం వాటిని అమలు చేయడం లేదు. ద్యూటీ సర్టిఫికెట్ల ద్వారా వేతనాలు పొందాలని 292 జి.వో. విడుదల చేసి వేధిపులకు గురి చేస్తోంది. కర్నూలు జిల్లాలో నీరడీల (గ్రామసేవకులు) చేత సంవత్సరం పొడవునా చాకిరి చేయించుకుంటున్నా ఆరు నెలలకు మాత్రమే వేతనాలు ఇస్తున్నారు.

వీటన్నింటికి వ్యతిరేకంగా గ్రామసేవకులు నిరంతరం ఆందోళనలు జరుపుతున్నారు. అందువల్లనే కొద్దిపాటి హక్కులనైనా నిలబెట్టుకోగలుగుతున్నారు. కనీసవేతనం 2600 రూపాయలుగా నిర్ణయించాలని డిమాండ్ చేస్తూ జనవరి 9న చలో హైదరాబాద్ కార్యక్రమం నిర్వహిస్తున్నారు.

2004

బి.టి.రణబివే శతజయంతి ఉత్సవాలు

JANUARY

S		4	11	18	25
M		5	12	19	26
T		6	13	20	27
W		7	14	21	28
T	1	8	15	22	29
F	2	9	16	23	30
S	3	10	17	24	31

FEBRUARY

S	1	8	15	22	29
M	2	9	16	23	
T	3	10	17	24	
W	4	11	18	25	
T	5	12	19	26	
F	6	13	20	27	
S	7	14	21	28	

MARCH

S		7	14	21	28
M	1	8	15	22	29
T	2	9	16	23	30
W	3	10	17	24	31
T	4	11	18	25	
F	5	12	19	26	
S	6	13	20	27	

APRIL

S		4	11	18	25
M		5	12	19	26
T		6	13	20	27
W		7	14	21	28
T	1	8	15	22	29
F	2	9	16	23	30
S	3	10	17	24	

MAY

S	30	2	9	16	23
M	31	3	10	17	24
T		4	11	18	25
W		5	12	19	26
T		6	13	20	27
F		7	14	21	28
S	1	8	15	22	29

JUNE

S		6	13	20	27
M		7	14	21	28
T	1	8	15	22	29
W	2	9	16	23	30
T	3	10	17	24	
F	4	11	18	25	
S	5	12	19	26	



JULY

S		4	11	18	25
M		5	12	19	26
T		6	13	20	27
W		7	14	21	28
T	1	8	15	22	29
F	2	9	16	23	30
S	3	10	17	24	31

AUGUST

S	1	8	15	22	29
M	2	9	16	23	30
T	3	10	17	24	31
W	4	11	18	25	
T	5	12	19	26	
F	6	13	20	27	
S	7	14	21	28	

SEPTEMBER

S		5	12	19	26
M		6	13	20	27
T		7	14	21	28
W	1	8	15	22	29
T	2	9	16	23	30
F	3	10	17	24	
S	4	11	18	25	

OCTOBER

S	31	3	10	17	24
M		4	11	18	25
T		5	12	19	26
W		6	13	20	27
T		7	14	21	28
F	1	8	15	22	29
S	2	9	16	23	30

NOVEMBER

S		7	14	21	28
M	1	8	15	22	29
T	2	9	16	23	30
W	3	10	17	24	
T	4	11	18	25	
F	5	12	19	26	
S	6	13	20	27	

DECEMBER

S		5	12	19	26
M		6	13	20	27
T		7	14	21	28
W	1	8	15	22	29
T	2	9	16	23	30
F	3	10	17	24	31
S	4	11	18	25	

నూతన సంవత్సర
శుభాకాంక్షలు
సి పి టి యు




శ్రీ నారా చంద్రబాబునాయుడు గారు
రాష్ట్ర ముఖ్యమంత్రి

ఎయిడ్స్ నివారణ మన అందరి కర్తవ్యం



శ్రీ కడియం శ్రీహరి గారు
భారీ, మధ్యతరహా నీటిపారుదల శాఖా మంత్రి

నిశబ్దాన్ని
చేదించండి
ఎయిడ్స్ గురించి
చర్చించండి



ఎయిడ్స్ కు
చికిత్స లేదు
నివారణ ఒక్కటే
మార్గం

ఎయిడ్స్ ఎలా సంక్రమిస్తుంది

HIV / ఎయిడ్స్ సోకిన వ్యక్తితో లైంగిక సంబంధం వలన ఈ వ్యాధి ఇతరులకు సోకుతుంది.
HIV / ఎయిడ్స్ వ్యాధి సోకిన వ్యక్తికి వాడిన సూది / బ్లేడు ఇతరులకు వాడితే వారికి కూడా ఈ వ్యాధి సోకుతుంది.
HIV / ఎయిడ్స్ వ్యాధి సోకిన వ్యక్తి రక్తం ఇంకొకరికి ఎక్కిస్తే ఈ వ్యాధి వారికి కూడా సోకుతుంది.
అక్రమ లైంగిక సంబంధాల వల్ల, అసహజ లైంగిక సంబంధాల వల్ల కూడా ఈ వ్యాధి సోకుతుంది.
సుఖ వ్యాధులున్నవారు క్రమం తప్పకుండా చికిత్స లోపిస్తే వారికి HIV / ఎయిడ్స్ సోకే అవకాశం 10 శాతం ఎక్కువ.
శుభ్రపరచబడని మంగలి కత్తి / బ్లేడు వలన ఎయిడ్స్ వ్యాధి వ్యాపిస్తుంది.
HIV / ఎయిడ్స్ సోకిన తల్లి నుండి పుట్టే బిడ్డకు కూడా ఈ వ్యాధి సోకుతుంది.

ఎయిడ్స్ రాకుండా తీసుకోవలసిన జాగ్రత్తలు

- అపరిచిత వ్యక్తితో / సెక్స్ వర్కర్ తో లైంగిక సంబంధం పెట్టుకోవద్దు.
- ఇతరుల రక్తాన్ని ఎక్కించుకునేటప్పుడు ఆ రక్తంలో ఎయిడ్స్ ఉందా లేదా నిర్ధారణ పరీక్షలు జరిపిన పిదప ఎక్కించుకోవాలి.
- క్షౌరశాలలో ప్రతి ఒక్కరు క్రొత్త బ్లేడునే వాడాలి మరియు ఇతరులకు వాడిన కత్తిని డెట్టాల్ లేదా ఆంటీ సెప్టిక్ లోషన్ తో శుభ్రపరచిన తర్వాతనే ఉపయోగించాలి.
- ఇంజక్షన్ (సూదిమందు) తీసుకునే సమయంలో తప్పనిసరిగా డిస్పోజిబుల్ సూది లేదా మరగబెట్టిన సూదినే ఉపయోగించాలి.
- జీవిత భాగస్వామితో మాత్రమే లైంగిక సంబంధం పరిమితం చేసుకోవాలి.
- నాణ్యత గల నిరోధకం వాడడం వల్ల సుఖ వ్యాధులకు, ఎయిడ్స్ కు దూరంగా ఉండవచ్చు.

ఎలా వ్యాపించదు

తినే ఆహారం ద్వారా, తాగే నీటి ద్వారా లేదా పీల్చే గాలి ద్వారా ఈ వ్యాధి ఒకరి నుండి ఒకరికి సోకదు.
కలిసి భోజనం చేయడం, కలిసి నివాసం ఉండడం వల్ల ఎయిడ్స్ రాదు.
వ్యాపించదు.
దోమకాటు ద్వారా వ్యాపించదు.
కలిసి ఆడడం వల్ల, కరచాలన చేయడం వల్ల, కలిసి కూర్చోవడం వల్ల ఈ వ్యాధి రాదు. సోకదు.
తుమ్ములు, దగ్గు, మలము, మూత్రము, కన్నీరు, చెమట ద్వారా ఎయిడ్స్ వ్యాధి రాదు.

లక్షణాలు

- ముఖ్యంగా వ్యక్తి బరువును కోల్పోవును.
- రోగ నిరోధక శక్తి సన్నగిల్లడం వల్ల క్షయ, జ్వరము, మలేరియా తదితర రోగాల బారిన పడవచ్చును. ఎయిడ్స్ రోగి జ్వరముతో, చర్మ వ్యాధులతో, విరోచనాలతో, నోటి పాక్కు వ్యాధులతో బాధపడును.
- HIV గల వ్యక్తికి వ్యాధి బయటపడటానికి సుమారు 8 నుండి 10 సం॥లు వట్టవచ్చు. వ్యాధి వచ్చిన తదుపరి 2-3 సం॥లో మరణించవచ్చు.

ఉచిత సలహాలకు మీ
సమీపంలోని ఆరోగ్య
శాఖాధికారిని సంప్రదించండి
డా॥ కె.పూర్ణచందర్
జిల్లా ఎయిడ్స్ నోడల్ ఆఫీసర్
వరంగల్ జిల్లా

- పాఠశాలల్లో ఎయిడ్స్ నివారణ విద్యా కార్యక్రమంలో 824 ఉన్నత పాఠశాలల్లోని 86,547 మంది 9వ, 10వ తరగతి విద్యార్థినీ విద్యార్థులకు ఎయిడ్స్ పై అవగాహన తరగతులు నిర్వహించడమైనది.
- 158 జూనియర్ కళాశాలల్లో 65,000 మంది విద్యార్థులకు ఎయిడ్స్ పై అవగాహన కల్పించడమైనది.



శ్రీ ఎన్.శివశంకర్
జిల్లా కలెక్టర్, వరంగల్



శ్రీ సి.పార్థసారథి
జాయింట్ కలెక్టర్, వరంగల్

జిల్లా ఎయిడ్స్ నివారణ కమిటీ, వరంగల్



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLVOIA 350
పుస్తకం పేరు	కౌన్సిలింగ్
తారీఖు	25-8-2023
ముందు అట్ట	Yes
వెనుక అట్ట	Yes
మొత్తం పేజీలు	37
పెద్ద సైజు పేజీలు	NO
భాగ పేజీలు	NO
లేని పేజీలు	NO
తయారు చేసినది	MAURIKA
పేజీలు విడదీసినది	MAURIKA
స్కాన్ చేసినది	MAURIKA
పరీక్ష చేసినది	AMRUTHA
పేజీలు పరిశీలించినది	
బైండింగు చేసినది	
ప్యాకింగు చేసినది	
స్కాన్ చేయబడినది	
తప్పులు	NO
పరిస్థితి	Good